

በዚህ ክፍል ላይ ሳይገቡ ይህንን እውነት የሚናገረው እንዴት ነው? ይህን ትእዛዝ ከሰጣቸው በኋላ አገልግሎታቸውን ለመፈጸም የሚያስፈልጋቸውን ኃይል ሰጣቸው። መንፈስ ቅዱስን እፍ አለባቸው። ኢየሱስ ደቀ መዛሙርቱን ወደ ዓለም ሁሉ የላካቸው አገልግሎቱን ለመፈጸም የሚያስችል ኃይል ከሰጣቸው በኋላ ነበር። ይህም ኃይል ከመንፈስ ቅዱስ የሚገኝ ነው። መንፈስ ቅዱስ በውስጣችን መኖር ብቻ ሳይሆን የክርስቶስ አካል ለሆነችው ቤተ ክርስቲያን ኃይል ይሰጣል።

21ኛ ጥያቄ፡- ሀ) በቤተ ክርስቲያንና በምእመናን ውስጥ የሚኖረው መንፈስ ቅዱስ የኃይል ምንጭ የሚሆነው በምን መንገድ ነው? ለ) ይህስ ምን ያህል በሕይወትህ ተግባራዊ ነው?

በዚህ ቁጥርና በሐዋ. 2 በጴንጦቆስጤ ዕለት የተፈጸመውን ሁኔታ ማዛመድ አስቸጋሪ ነው። ኢየሱስ መንፈስ ቅዱስን የሰጣቸው ሁለት ጊዜ አሁንና ከትንሣኤው አሥር ቀን በኋላ ነውን? አንዳንድ ምሁራን ደቀ መዛሙርቱ መንፈስ ቅዱስን የተቀበሉት ሁለት ጊዜ እንደ ነበር ያስባሉ። በዚህ ጊዜ ግን ኢየሱስ ለደቀ መዛሙርቱ መንፈስ ቅዱስን የሰጣቸው የጴንጦቆስጤ ቀን እስኪደርስ በጊዜያዊነት ነበር። መንፈስ ቅዱስ «በላያቸው» ወረደ።

ከትንሣኤው በኋላ ባሉት 50 ቀናት መንፈስ ቅዱስ ለደቀ መዛሙርቱ ልዩ ጥበቃ አደረገላቸው። በጴንጦቆስጤ ቀን ግን መንፈስ ቅዱስ በላያቸው ላይ ብቻ ሳይሆን በእያንዳንዳቸው ውስጥ አደረገባቸው። አንዳንዶች ኢየሱስ እስኪያርግ ድረስ ይህ ጊዜያዊ የመንፈስ ቅዱስ አገልግሎት ነው ይላሉ። ይህም ደግሞ በጴንጦቆስጤ ዕለት መንፈስ ቅዱስ በሙላት እስኪያድርባቸው ድረስ የሚያዘጋጁቸው ነበር።

አንዳንዶች ደግሞ ይህ የሚያመለክተው መንፈስ ቅዱስ ሁለት ጊዜ መሰጠቱን ሳይሆን የመንፈስ ቅዱስን የተለያዩ አገልግሎቶችን ነው ይላሉ። ከዮሐንስ ወንጌል እንደምንመለከተው መንፈስ ቅዱስ ለደቀ መዛሙርቱ የተሰጣቸው የክርስቶስ አምባሳደሮች ሆነው ለመኖር እንዲያስችላቸው ነው። ከሐዋርያት ሥራ እንደምንመለከተው ደግሞ መንፈስ ቅዱስ የተሰጣቸው ወንጌልን ለመስበክና በልሳን ለመናገር ነበር።

እዚህ ላይ አንድ በጣም አስፈላጊ እውነትን መመልከት ይቻላል። መንፈስ ቅዱስ ለደቀ መዛሙርቱ በመሰጠቱ በልሳን እንደ ተናገሩ ምንም ማስረጃ የለንም። መንፈስ ቅዱስ ቢሰጣቸውም ደቀ መዛሙርቱ በልሳን አልተናገሩም። ስለዚህም በልሳን የሚናገሩ ክርስቲያኖች ብቻ ናቸው መንፈስ ቅዱስ ያላቸው ማለት ስሕተት ነው። በልሳን መናገር መንፈስ ቅዱስ መኖሩን ከሚገልጹ ብዙ መንገዶች ውስጥ አንደኛው ነው። እንዲያውም መንፈስ ቅዱስ ራሱን ከሚገልጽባቸው መንገዶች በጣም ዝቅተኛው ነው።

22ኛ ጥያቄ፡- ይህ አንዳንድ ክርስቲያኖች ከሚያስተምሩት ትምህርት ጋር የሚለየው እንዴት ነው?

በዮሐንስ 20:23 ሌላ ለመረዳት የሚያስቸግር አንድ ቁጥር እንመለከታለን። የመጽሐፍ ቅዱስ ምሁራን ስለዚህ ቁጥር የተለያዩ አመለካከት አላቸው።

23ኛ ጥያቄ፡- ሀ) ይህ ቁጥር ምን ማለቱ እንደሆነ አንድ የካቶሊክን ወይም የኦርቶዶክስ ቄስን ጠይቅ። ሌላ የመካነ ኢየሱስ ቤተ ክርስቲያን መጋቢንም ጠይቅ። ለ) አንተስ ምን ማለት ይመስልሃል? ሐ) መልሶቻችሁን አስተያይ። መ) ልዩነታችሁ እንዴት ነው?

የተለያዩ ክርስቲያን ወገኖች ይህንና በማቴ. 16:19 ያለውን ቁጥር በተለያዩ መንገድ ይተረጉሙታል። ካቶሊኮች ይህ ክፍል የሚናገረው ስለ አሥራ ሁለቱ ሐዋርያት ነው ይላሉ። የእርሱ ተወካዮች እንደ መሆናቸው መጠን ልዩ ሥልጣን ሰጣቸው። የሌሎችን ኃጢአት ይቅር ለማለት ወይም ይቅር ላለማለት ይችላሉ። የቤተ ክርስቲያን ራስ የሆነው ጴጥሮስ ይህ ልዩ ሥልጣን እንደነበረው ካቶሊኮች ይናገራሉ። ከጴጥሮስ ሞት በኋላ ደግሞ ይህ ሥልጣን ለሌሎች ቤተ ክርስቲያን መሪዎች ተላልፎአል። በርም ያለው ጳጳስ የዘመናችን ጴጥሮስ እንደ መሆኑ መጠን በቤተ ክርስቲያን ላይ ፍጹም ሥልጣን አለው። ስለዚህም ጳጳሱ የሚናገረው የእግዚአብሔር ቃል ሁሉ መከበር እንዳለበት ካቶሊኮች ይናገራሉ።

እንደ እነርሱ አባባል ይህ ኃጢአትን ይቅር የማለት ሥልጣን ለጴጥሮስ ብቻ ሳይሆን ለእያንዳንዱ ቄስ ተሰጥቶአል ይላሉ። ቀሳውስት የሰዎችን ኃጢአት የማስተሰረይ ሥልጣን እንዳላቸው ይናገራሉ። ይህም የኦርቶዶክስና የመካነ ኢየሱስ አብያተ

ክርስቲያናት ጭምር የሚያስተምሩት ነው። ስለዚህም ሕፃናት ሲጠመቁ ኃጢአታቸው ይቅር ተብሎላቸዋል ይላሉ። የጌታን እራት ሲወስዱም ኃጢአታቸው ይቅር እንደሚባልላቸው ያስተምራሉ። ቁሱ ለጉባኤው ይጸልያል። ኃጢአታቸው ይቅር እንደተባለም ያውጃል። የእነዚህ ቁጥሮች ትክክለኛ አተረጓጎም ግን እንደዚህ አንዳልሆነ አንዳንድ ምክንያቶችን እንመልከት።

1. ኢየሱስ የሰጠው ሥልጣን ኃጢአትን ይቅር ለማለት ብቻ ሳይሆን ኃጢአትን ይቅር ላለማለት ጭምር ነበር። እነዚህ ሁለቱ መነጣጣል የለባቸውም። ቄሶቹ ኃጢአትን ይቅር የማለት ሥልጣን እንዳላቸው ይናገራሉ። ኃጢአትን ይቅር ላለማለት ስላላቸው ሥልጣን ግን አጠነከረው ሲናገሩ አንሰማም። የሌሎችን ኃጢአት ይቅር አለማለት በጣም ጭከና ያለበት ስለሆነ በጣም ጥቂት ሰዎች ብቻ ናቸው እንደዚህ የሚናገሩት። እንግዲህ ቄስ ኃጢአትን ይቅር ላለማለት ሥልጣን ከሌለው ኃጢአት ይቅር የማለትም ሥልጣን የለውም ማለት ነው።

2. እነዚህ ቁጥሮች የሚናገሩት ስለ ጴጥሮስ ወይም ስለ አሥራ ሁለቱ ደቀ መዛሙርት ብቻ ለመሆኑ ማስረጃ የለንም። ኢየሱስ ይህን ሲናገር ከደቀ መዛሙርቱ ምን ያህሉ በዚያ ክፍል ውስጥ እንደ ነበሩ እርግጠኛ አይደለም። ከአሥራ አንድ በላይ በክፍሉ እንደነበሩ ይገመታል። ስለዚህም ይህ ሥልጣን የተሰጠው ለተመረጡ ሰዎች ብቻ ሳይሆን ቤተ ክርስቲያንን ለሚወክሉ ሰዎች በሙሉ ነው ማለት ነው።

3. ይህ ሥልጣን ለጴጥሮስ ወይም ደግሞ ለአሥራ አንዱ ደቀ መዛሙርት ብቻ የተሰጠ ቢሆንም እንኳ ለሚቀጥለው ትውልድ ስለመተላለፋቸው ግን ምንም ማስረጃ የለንም። እነዚህ ቁጥሮች የሚያመለክቱት ደቀ መዛሙርቱን ብቻ ከሆነ ደግሞ ከአሥራ ሁለቱ ሐዋርያት ሞት በኋላ ከጥቅም ውጪ ሆነዋል ማለቱ ነው።

4. የእነዚህ ቁጥሮች ቀጥተኛ ትርጉም «ኃጢአታቸውን ይቅር ያላችኋቸው ይቅር ተብሎላቸዋል፤ ይቅር ያላላችኋቸው ግን ይቅር አልተባለላቸውም» ማለት ነው። ሌሎች ኃጢአታቸው ይቅር እንዲባላቸው ወይም ደግሞ ይቅር እንዳይባልላቸው ስላላቸው ሥልጣን የሚያመለክቱ አይደሉም።

ከካቶሊኮች ወይም ከኦርቶዶክሶች በተለየ ሁኔታ አንዳንድ ፕሮቴስታንት አብያተ ክርስቲያናት ለእነዚህ ቁጥሮች የሚሰጡት አተረጓጎም እንዴት ነው? አንዳንዶች እንደሚያምኑት ይህ ሥልጣን

የሚያመለክተው ጥቂት ክርስቲያኖችን ብቻ ሳይሆን ጠቅላላ ክርስቲያኖችን ጭምር ነው። ደግሞም ይህን ጥቅስ መንፈስ ቅዱስ በውስጣችን ሲያድር ስለምናገኘው ኃይል ከሚገልጸው ጥቅስ ጋር በተያያዘ መልክ ልንመለከተው ይገባል። ስለዚህም የመንፈስ ቅዱስ ሙላት ያላት ቤተ ክርስቲያን የሌሎችን ኃጢአት ይቅር እንደተባለላቸው ወይም ይቅር እንዳልተባለላቸው ለማወጅ ትችላለች በማለት ያስተምራሉ። ኃጢአትን ይቅር የምትለው ቤተ ክርስቲያን አይደለችም። ቤተ ክርስቲያን ግን እግዚአብሔር በሰማይ ያወጀውን የኃጢአት ይቅርታ ታበሥራለች። እነዚህ ክፍሎች የሚናገሩት ስለ ግለሰቦች ኃጢአት ሳይሆን ስለ ብዙ ሰዎች ኃጢአት ስርየት ነው የሚናገሩት። ይህን ማስተዋል አለብን። የሰዎች ኃጢአት ይቅር ስለመባሉ ወይም ስላለመባሉ ነው የሚያመለክቱት። ስለዚህም ኢየሱስ ክርስቶስን ያልተቀበሉ ሁሉ ኃጢአታቸው ይቅር እንደማይባልላቸው ቤተ ክርስቲያን በፍጹም ሥልጣን መናገር ትችላለች። በኢየሱስ የሚያምኑ ሁሉ ደግሞ ኃጢአታቸው ይቅር እንደተባለላቸው ማብሠር ትችላለች።

ሌሎች ደግሞ ይህ ሥልጣን የተሰጠው ለቤተ ክርስቲያን ወይም ለማኅበረ-ምእመናን ብቻ ሳይሆን ወንጌልን ለሚሰብኩ ሁሉ ነው ይላሉ። ኃጢአትን ይቅር የማለት ሥልጣን የእግዚአብሔር እንጂ የሰው አለመሆኑን መጽሐፍ ቅዱስ ግልጽ አድርጎታል። እኛ ስለተናገርን ብቻ እግዚአብሔር የማንንም ኃጢአት ይቅር እንደሚል ወይም እንደማይል ከመጽሐፍ ቅዱስ መመልከት ይቻላል። ምእመናን ያላቸው ሥልጣን ምንድነው? ወንጌልን ሲሰብኩ ሰዎች በኢየሱስ ካመኑ ኃጢአታቸው ታላቅ ቢሆን እንኳ ይቅር እንደ ተባለ የማብሠር ሥልጣን አላቸው። ኢየሱስ ክርስቶስን ላልተቀበሉት ደግሞ ኃጢአታቸው በጣም አነስተኛ እንደሆነ ቢመስላቸውም እንኳ ይቅር እንዳልተባለላቸው የመናገር ሥልጣን አላቸው። ይቅር የማለት ወይም ያለማለት ሥልጣን የእግዚአብሔር እንጂ የሰዎች አይደለም። የእግዚአብሔር ተወካዮች እንደ መሆናችን መጠን ግልጽ በሆነ መጽሐፍ ቅዱሳዊ እውነት ላይ ተመሥረተን በኢየሱስ የማያምን ሁሉ ደኅንነትን እንደማያገኝ መናገር እንችላለን። በኢየሱስ የሚያምን ሁሉ ደግሞ ደኅንነትን እደሚያገኝ መናገር እንችላለን። የእኛ ድርሻ ማብሠር እንጂ ይቅር ማለት አይደለም።

ይህ ምንድነው የሚያስተምረን? ማንም ሰባኪም ሆነ ቄስ የሌሎችን ኃጢአት ይቅር የማለት ወይም ያለማለት ሥልጣን

የለውም። ሐዋርያቱ የግንንም ኃጢአት ይቅር ለማለታቸው ከአዲስ ኪዳን ግስረጃ ግቅረብ አይቻልም። ሰዎች ኃጢአታቸው ይቅር የሚባልላቸው በኢየሱስ ክርስቶስ ሊያምኑ ብቻ እንደሆነ ነው የሚያስተምሩት። ይህ ሥልጣን አለኝ የሚል ግንኛውም ሰው በጣም ተሳስቶአል። የእግዚአብሔርንም ሥልጣን መጋፋቱ ነው።

24ኛ ጥያቄ፡- ሀ) ይህ ሥልጣን አለን የሚሉ ሰባኪያንን ታውቃለህ? ለ) ሥልጣናቸውን እንዴት ነው የሚጠቀሙበት?

«ኃጢአትን ይቅር የማለት ሥልጣን አለኝ» የምትል ቤተ ክርስቲያን አባል ከሆንን አንታለል። ስንጠመቅ ሰው «ኃጢአታችሁ ይቅር ተብሎላችኋል» ስላለ አይደለም ይቅርታ የምናገኘው። እግዚአብሔር ይቅር የሚለን ኃጢአታችንን ለእርሱ ስንናዘዝ ብቻ ነው። የጌታን እራት በመከፋፈላችን ኃጢአታችን ይቅር ተብሎልናል የሚል ሰው ካለ ተሳስቶአል፤ ኃጢአት በላያቸው እያለ የጌታን እራት ሲወስዱ ስለ ነበሩ ሰዎች ጳውሎስ ጽፎልናል። እግዚአብሔር ፈረደባቸው እንጂ ይቅር አላላቸውም (1ኛ ቆሮ. 11:27-32)። ግንም ኃጢአትን ይቅር ለማለት ወይም ላለማለት አይችልም። ይህ ሥልጣን የእግዚአብሔር ብቻ ነው። ኃጢአታችን ይቅር እንደ ተባለልን ምስክሩ ልባችን ብቻ እንደ ሆነ የእግዚአብሔር ቃል ያመለክታል። በኢየሱስ ክርስቶስ አምነን ኃጢአታችን ካልተናዘዝን ኃጢአታችን ይቅር እንዳልተባለልን እርግጠኞች ነን። በኢየሱስ ክርስቶስ አምነን ኃጢአታችን ከተናዘዝን ግን ይቅርታን እናገኛለን። «ኃጢአታቸውን ተናዝዘው ኢየሱስ ክርስቶስን ያልተቀበሉ ይቅርታ የላቸውም፤ ወደ መንግሥተ ሰማይም አይሄዱም» ብሎ ግንኛውም የሃይማኖት ክፍል በመጽሐፍ ቅዱስ መሠረት ሊያውጅ ይችላል። አንዳንድ ወገኖችን ተመልከተን ሕይወታቸውንም መርምረን በኢየሱስ ማመናቸውንና አለማመናቸውን የመመዘን መብት አለን። በኢየሱስ ክርስቶስ የግያምኑ ወደ ገሃነም እንደሚሄዱ የመናገር ሥልጣን አለን። ኃጢአታቸውን ተናዝዘው በኢየሱስ ክርስቶስ የሚያምኑ ደግሞ እምነታቸው እውነት ከሆነ ምንም እንኳ ኃጢአታቸው በጣም ከፍተኛ ቢሆንም እግዚአብሔር ኃጢአታቸውን ይቅር እንደሚላቸው ለመናገር መጽሐፍ ቅዱሳዊ ሥልጣን አለን።

25ኛ ጥያቄ፡- ሀ) በመጽሐፍ ቅዱስ ትምህርት መሠረት ኃጢአታቸው ይቅር እንደ ተባለላቸው በእርግጠኝነት ስለምትናገርላቸው የሃይማኖት ክፍሎች ዘርዝር። ለ) በመጽሐፍ

ቅዱስ ትምህርት መሠረት ኃጢአታቸው ይቅር እንዳልተባለላቸው ስለምትናገርላቸው የሃይማኖት ክፍሎች ዘርዘር። ሐ) በሁለቱ ወገኖች መካከል ያሉ ዋና ዋና ልዩነቶች ምንድናቸው?

2. ኢየሱስ ለደቀ መዛሙርቱ በተለይም ለቶማስ ተገለጸ (20:24-29)።

ከሙታን የተነሣው ጌታ ለደቀ መዛሙርቱ ሁለተኛ ጊዜ የተገለጸላቸው ከአንድ ሳምንት በኋላ እንደ ሆነ የሐንስ ይተርካል። ከሙታን የተነሣውን ጌታ በዓይናቸው ያላዩ ደቀ መዛሙርቱ ለማመን በጣም ዝግተኛ ነበሩ። ምንም እንኳ ሌሎች ከሞት የተነሣውን ጌታ በዓይናቸው እንዳይቅ ሲነግሩትም ለማመን ፈቃደኛ ስላልነበረ፣ ቶማስ ስለሚባል ደቀ መዝሙር የሐንስ ይነግረናል። ኢየሱስ ከሞት መነሣቱን ለማመን ፈቃደኛ ካለመሆኑ የተነሣ «ተጠራጣሪው ቶማስ» በመባል ይታወቃል። በሌላ በኩል ደግሞ ቶማስ ደፋር እንደነበርም ተመልክተናል። ለመሞት እንኳ ቢሆን ወደ ኢየሩሳሌም ለመሄድ ፈቃደኛ ነበር (ዮሐ. 11:16ን ተመልከት)። ሌላው የቶማስ መጠሪያ ደግሞ «ዲዲሞስ» ነው። ዲዲሞስ ማለት «መንታ» ማለት ነው። ምናልባትም መንታ ስለሆነ ይሆናል። ከሳምንት በፊት ኢየሱስ ራሱን ለደቀ መዛሙርቱ በገለጸበት ጊዜ ቶማስ ግን የተቸነከሩ እግሮቹንና እጆቹን እንዲሁም በጦር የተወጋ ጎኑን ካላየሁ በቀር አላምንም አለ።

26ኛ ጥያቄ፡- ዛሬስ ቢሆን አንዳንድ ሰዎች ካላዩ በቀር ማንኛውንም ነገር ሳለመቀበል ፈቃደኛ የማይሆኑት እንዴት ነው?

ቶማስ በዘመናችን እንዳሉ ሰዎች ሁሉ ካላዩ በቀር ለማመን አልፈለገም። በዓይናቸው ስለማያዩት ወይም እንደገና ሊደረግ የማይችል በመሆኑ ብቻ አንዳንድ ሳይንቲስቶች በተአምራት ወይም በኢየሱስ ከሞት መነሣት አያምኑም። አንዳንዶች ደግሞ አንድ ሰው መለኮታዊ ፈውስን ሲቀበል ይጠራጠራሉ። ሰይጣን ብዙዎቹን ከሚያሳስትበት መንገዶች አንዱ እውነተኛቹ የሚታዩት ነገሮች ብቻ እንደሆኑ እንዲያስቡ በማድረግ ነው። ስለዚህም ሰዎች ስለሚታየው ዓለም ብቻ እያስቡ ጊዜያቸውን ገንዘብ በማጠራቀም፣ ንብረት በማደራጀት፣ ወዘተ ብቻ ያባከኑታል። ስለማይታዩት ነገሮች ወይም ስለ ዘላለም ደንታ የላቸውም።

27ኛ ጥያቄ፡- 2ኛ ቆሮ. 4:16-18ን ተመልከት። ሀ) ስለሚታዩት ነገሮች እውሉስ የሚለው ምንድን ነው? ለ) ስለማይታዩት ነገሮችስ

ምን አለ? ሐ) ክርስቲያኖች የማይታዩ ነገሮችን ማየት ስለሚችሉባቸው ሁኔታዎች እንዳንድ ምሳሌ ስጥ።

ምንም እንኳ በአካል በስፍራው ባይኖርም ኢየሱስ ቶማስ ያለውን ሰምቶ ነበር። ስለዚህም ከሳምንት በኋላ እሱድ ለደቀ መዛሙርቱ ተገለጠ። አይሁዶች ሳምንት የሚሉት ስምንት ቀኖችን ነው። ደቀ መዛሙርቱ ሁሉ በራቸውን ቆልፈው ተቀምጠው ነበር። በድንገት ኢየሱስ በመካከላቸው ተገለጠ። ይህም ተአምር ነው። እንደተገናኙም «ሰላም ለእናንተ ይሁን» አላቸው። ቶማስንም ቁስሎቹን እንዲዳስስ ፈቀደለት። እንዲያምን እንጂ እንዳይጠራጠር ነገረው።

ቶማስ ከማመኑ በፊት የኢየሱስን ቁስሎች የዳሰሰው አይመስልም። ኢየሱስን በዓይኑ ስላየው ፕርጣሬው ተወግዶ እውነቱን አመነ። በኢየሱስ አመነ። ቶማስ የተናገረው ቃል በዮሐንስ ወንጌል ከተጠቀሱት የማመን ቃላት የእምነት ጥልቀት መግለጫ ነው። የእርሱም ሆነ የሌሎች ደቀ መዛሙርት እምነት በስሎአል። ቶማስ ኢየሱስን «ጌታዬና አምላኬ» አለው። በዚህ ጊዜ ቶማስ ኢየሱስ ተራ ሰው ብቻ አለመሆኑን አረጋገጠ። ኢየሱስ ሰብአዊ ፍጡር ብቻ የሆነ መሢሕ አይደለም። እንደ እግዚአብሔር አብ ሁሉ እርሱም አምላክ መሆኑን አረጋገጠ። ከዚህ ጊዜ በስተቀር ኢየሱስን «አምላክ» ብሎ የጠራው የለም። ትንሣኤውን ካየ በኋላ ኢየሱስ ስለ አምላክነቱ ሲነግራቸው የነበረውን ይኸውም ሙሉ በሙሉ አምላክ መሆኑን አስተዋለ።

እውነተኛ እምነት ይህን እንደሚመስል ዮሐንስ ያስተምራል። ኢየሱስ ታላቅ ሰው ብቻ ነበር ማለት አንችልም። ስላደረገልን መልካም ነገር ብቻ ልንከተለው አይገባም። የምንከተለው ስለ ማንነቱ ነው። የነገሮች ሁሉ ፈጣሪ ጌታ ነው። በሁሉ ከእግዚአብሔር አብ ጋር እኩል የሆነ የብሉይ ኪዳን ይሖዋ ነው። ይህን እውነት በዚህ መልክ መረዳታቸው የደቀ መዛሙርቱን ሕይወት ለወጠው። ከእንግዲህ ወዲህ ስለ ሕይወታቸው ወይም ስለ ዕቅዳቸው አይደለም የሚያስቡት። ከዚህ ይልቅ ግን ኢየሱስ ጌታቸው ስለሆነ ሕይወታቸውን ሰጡት። አምላክ ስለሆነም አመለከቱ። በዘመናችን ያሉ ብዙ ክርስቲያኖች ግን እነዚህን ቃላት ሲናገሩ እንደሚገባ ትርጉሞቻቸውን ተረድተው አይደለም። ኢየሱስ «ጌታ» ነው ይላሉ። ሕይወታቸውን እንዲቆጣጠር ግን አይፈቅዱም። ለራሳቸው ነው የሚኖሩት። አምላክ ነው ይላሉ ግን አያከብሩትም። ስሙን በከንቱ ይጠሩታል።

28ኛ ጥያቄ፡- ሀ) ይህን በክርስቲያኖች ሕይወት ያየኸው እንዴት ነው? ለ) አንድ ሰው በትክክል ኢየሱስ ጌታና አምላክ መሆኑን ቢያምን በእንዴት ዓይነት ሁኔታ ሕይወቱ የሚለወጥ ይመስልሃል? ሐ) የአንተስ ሕይወት በእነዚህ እውነቶች እንዴት ነው የተለወጠው?

ቶማስ በማመኑ ኢየሱስ ደስተኛ ነበር። ይሁን እንጂ የነበረው እምነት ከሚጠበቅበት በጣም ያነሰ ነው። የቶማስ እምነት መሠረቱ ከሞት የተነሣውን ጌታ ማየቱ ነበር። በሌሎች ምስክርነት ግመን አልፈለገም ነበር። ኢየሱስ ግን በዓይናቸው አይተው ከሚያምኑበት ሰዎች ይልቅ የሌሎችን ምስክርነት ሰምተው የሚያምኑበት የተባረኩ እንደሆኑ ነው የተናገረው። በኢየሱስ ያላቸው እምነት ብርቱ ነው። ይህን ሲል ዮሐንስ በዘመናት ሁሉ ስለነበሩት ክርስቲያኖች መናገሩ ነበር። ከሞት የተነሣውን ኢየሱስን በዓይናቸው ያዩት በዘመኑ የነበሩት ደቀ መዛሙርት ብቻ ናቸው።

ብዙ ጊዜ ኢየሱስን በዓይናችን ልናየው እንናፍቃለን። በዓይናችን ብናየው ኖሮ እምነታችን ጠንካራ የሚሆን ይመስለናል። ኢየሱስም ሆነ ዮሐንስ የሚነግሩን ግን ሳይ እንድናምን ነው። ይህን ካደረግን የተባረከን ነን። የዘላለም ሕይወት ይኖረናል። ኢየሱስ የተናገረውን የዘላለም ሕይወት እንድናገኝ ከተፈለገ ሳናየውም እንኳ በእርሱ ግመን አለብን። ከሞት መነሣቱን ግመን አለብን። ተአምራቱን ወይም ከሞት የተነሣ አካሉን ባናይም እንኳ እግዚአብሔር መሆኑን ግመን አለብን። የኃጢአታችንን ዋጋ እንደ ከፈለልን ግመን አለብን። ባየነው ሳይሆን ባላየነውም ግመን አለብን። በኢየሱስ ካመንን በኋላ በሕይወታችን ውስጥ መኖሩ ሊሰማን ይችላል። ሕይወታችንን ሲለውጥ እንመለከተዋለን። ኢየሱስ እውነት እንደሆነም እነዚህ ነገሮች ራሳቸው ማረጋገጫ ይሆኑልናል።

29ኛ ጥያቄ፡- ሀ) ይህ በረከት በሕይወትህ ምን ያህል እውነተኛነቱ ተረጋግጦአል? ለ) ኢየሱስ ወደ ሕይወትህ ከገባ ወዲህ ሕይወትህ እንዴት ነው የተለወጠው?

3. ዮሐንስ ወንጌሉን የጻፈበት ምክንያት (ዮሐ. 20:30-31)

ዮሐንስ ወንጌሉን ለመፈጸም ያሰበው በዮሐንስ 20:30-31 እንደነበረ ብዙ ምሁራን ይናገራሉ። ምዕራፍ 21 የተጨመረው በኋላ

ነው። ምንም እንኳን ኢየሱስ እጅግ ብዙ ተአምራትን ቢያደርግም የሐንስ በጽሑፉ ያሰፈረልን ግን ሰባቱን ብቻ እንደሆነ ይናገራል። ከሌሎች ተአምራት ጥቂቶቹ ግን በሌሎች ሦስት ወንጌሎች ተገልጾታል። እነርሱም ቢሆኑ ኢየሱስ በምድር በነበረበት ጊዜ ካደረጋቸው ተአምራት በጣም ጥቂቶቹ ናቸው።

30ኛ ጥያቄ፡- ሀ) የሐንስ ይህን ወንጌል የጻፈው ለምን ዓላማ እንደሆነ በራስህ ቃላት ግለጽ። ለ) የአንተስ አገልግሎት ይህን ዓላማ እንዲቀጥል የሚያደርገው እንዴት ነው?

የሐንስ ወንጌሉን ቢጽፍ አንድ ዓላማ አለው። ሰዎች በአእምሮአቸው ብቻ ኢየሱስን እንዲያውቁት አይደለም ፍላጎቱ። ጽሑፉ የታሪክ መጽሐፍ አይደለም። ጽሑፉ ወንጌልን የማስፋፊያ መሣሪያ ነው። ወንጌሉን የጻፈው የሚያምኑበት ሁሉ ኢየሱስን እውነተኛ መሢሕና በሥጋ የተገለጠ አምላክ መሆኑን እንዲያምኑበት ለማድረግ ነው። ከዚህ በኋላ ተማስ እንዳደረገው ሁሉ ከልባቸው «ጌታዬና አምላኬ» ይሉታል። የየሐንስ ዋነኛው ዓላማ የአእምሮ አምነት ብቻ ሳይሆን የሰዎችን ሕይወት የሚለውጥ የልብ እምነት ነው።

31ኛ ጥያቄ፡- ሀ) በኢየሱስ ለማመን ለመጀመሪያ ጊዜ ውሳኔ ያደረግኸው እንዴት ነው? ለ) እንዴት ክርስቲያን እንደሆንክ አጭር ገለጻ ስጥ።

በኢየሱስ ክርስቶስ ማመን ታላቅ በረከት እንደሚያስገኝ የሐንስ አጠንክር ያስተምራል። ማመን የዘላለም ሕይወትን ያስገኛል። ይህ የዘላለም ሕይወት ወደፊት በተስፋ የምንጠባበቀው ሳይሆን እዚሁ እያለን የምንቀበለው ስጦታ መሆኑን የየሐንስ ወንጌልን ስናጠና ተመልክተናል። የዘላለም ሕይወትን የምንለማመደው፣ ከእግዚአብሔርና ከኢየሱስ ክርስቶስም ኅብረት የሚኖረን አሁን ነው። ይህ ደግሞ አንድ ስፍራ ላይ የቆመ ሳይሆን በየጊዜው የሚያድግ ነው። ሥጋችን ቢሞትም ያ ሕይወት ግን ይቀጥላል። ይህን ሕይወት የምናገኘው «በስሙ» እንደሆነ እንደገና እንመለከታለን። ይህ ሕይወት እንደሚሰጠን ዋስትናችን የኢየሱስ ማንነት ቀጭ። ለኃጢአታችን ቢል በጎልጎታ የሞተልን እርሱ ነው። ወደ እግዚአብሔር አብ የሚያደርሰንን መንገድ የከፈተለን እርሱ ነው። የእግዚአብሔር ልጆች የሆንነውና የዘላለም ሕይወት ያገኘነው በእርሱ በማመናችን ነው።

ሰዎች ከኢየሱስ ክርስቶስ ጋር ጎብረት እንዲኖራቸው የዮሐንስ ፍላጎት እንደ ነበረ ሁሉ ይህም የእያንዳንዳችን ጥማት መሆን አለበት። ስለተነሣው ጌታ በየጊዜው ለማያምኑ ሰዎች መመስከር አለብን። ስለ ኢየሱስ ለመመስከር አጋጣሚዎችን ሁሉ መጠቀም አለብን። ዮሐንስ ሊያደርግ የፈለገውን እናደርጋለን። ይህም በኢየሱስ በማመን ብቻ ሰዎች የዘላለምን ሕይወት እንዲያገኙ መርዳት ነው። በብዙ ሚሊዮን የሚቆጠሩ ሰዎች በግል ሕይወታቸው ኢየሱስን አያውቁትም። ስለዚህም የዘላለም ሕይወት የላቸውም። እኛም ይህን እያወቅን ስለ ወንጌል ቸልተኞች መሆን የለብንም። የዘላለም ሕይወት መልእክት እንዲያደርሱላቸው የቤተ ክርስቲያን አባሎቻችንን ማበረታታት አለብን።

32ኛ ጥያቄ፡- ሀ) በየጊዜው የምታገኛቸውን ክርስቲያን ያልሆኑ ሰዎችን ስም ዘርዝር። ለ) ስለ ኢየሱስ የነገርካቸው መቼ ነበር? ሐ) ለእያንዳንዳቸው ስለ ኢየሱስ እንድትነግራቸው ዕድሉን እንዲሰጥህ እግዚአብሔርን በጸሎት ጠይቀው። መ) በየጊዜው ስለ ደኅንነታቸው እንድትጸልይ ስማቸውን በጸሎት ደብተርህ አስፍር።

33ኛ ጥያቄ፡- ሀ) ወንጌሉን ለሰዎች ሁሉ እንዲያደርሱ የቤተ ክርስቲያንህ አባላትን የምታበረታታቸው እንዴት ነው? ለ) ወንጌልን ለጎረቤቶችህ፣ ለከተማህ፣ ለሕዝብህና ለአገርህ በተሻለ ሁኔታ ለማድረስ ስለሚቻልበት ሁኔታ ዕቅድ ይኑርህ።

አምስተኛ ቀን፡- የዚህን ሳምንት ትምህርት ክልስ። ለውይይት ጥያቄዎቹም መልስ ሰጥ። ለሳምንቱ ስብሰባ ለመዘጋጀት የሳምንቱን ጥያቄዎች እንደገና ተመልከት።

የክለሳ ጥያቄዎች

1. ሀ) በሳምንቱ በመጀመሪያ ቀን ጥዋት ማርያም መግደላዊት ወዴት ሄደች? ለ) ምን አየች? ሐ) ለማን ነገረች? መ) እንዴት ተቀበሉዋት? ሠ) በመቃብሩ ውስጥ ምን አዩ?
2. ሀ) እነርሱ ወደ ቤታቸው ከተመለሱ በኋላ ማርያም ማንን አየች? ለ) ምን ነገሩዋት? ሐ) የኢየሱስ ጥያቄ ምን ነበር?
3. ኢየሱስ ለማርያም መግደላዊት ምን መመሪያ ሰጣት?

4. ሀ) ደቀ መዛሙርቱ ሁሉ በአንድነት ተሰብስበው በነበሩበት በዚያ እሑድ ምሽት ምን ሆነ? ለ) እንዴት ነበር ሁኔታቸው?
5. ኢየሱስን እንዳገኙ ሲነግሩት የቶማስ ሁኔታ እንዴት ነበር? ምን አደርጋለሁ አለ?
6. ከሳምንት በኋላ ምን ሆነ? የቶማስ ሁኔታ እንዴት ነበር?
7. ዮሐንስ ወንጌሉን የጻፈው ለምንድነው?

የሳምንቱ ስብሰባ

1. የሳምንቱ አምልኮ ጊዜ
2. ጸሎት
3. ክለሳ
4. ውይይት

ሀ. 1) የኢየሱስ ትንሣኤ ለክርስቲና እምነት በጣም አስፈላጊ የሆነው ለምንድን ነው? 2) ትንሣኤው ለክርስቲያኖች የሚያስገኝላቸው ጥቅም ምንድን ነው? 3) የሚያምኑትና የማያምኑት ስለሞት ያላቸው አመለካከት የሚለያየው እንዴት ነው? 4) ልዩነታቸው ለምንድን ነው?

ለ. 1) ኢየሱስ በመጀመሪያ ራሱን ለሴት የገለጸው ለምን ይመስልሃል? 2) አንዳንድ ሰዎች ሴቶች በቤተ ክርስቲያን ውስጥ ስላላቸው ድርሻ የተሳሳተ አመለካከት አላቸው። እነዚህ የተሳሳቱ አመለካከቶች ምንድን ናቸው? 3) ወንጌልን ለማስፋፋት ሴቶች በቤተ ክርስቲያን ውስጥ ያላቸው ድርሻ ምንድን ነው? 4) በቤተ ክርስቲያን ውስጥ ያሉትን የኃላፊነት ስፍራዎች ዘርዝር። 5) ምን ያህሉ በሴቶች ሊያዙ ይችላሉ? 6) ምን ያህሉ ናቸው በሴቶች የተያዙት? 7) ወንጌልን በማስፋፋት በኩል ሴቶች የሚኖራቸውን ተሳትፎ ቤተ ክርስቲያን ማሳደግ የምትችለው እንዴት ነው?

ሐ. ⁴ 19 «አባቲና አባታችሁ፤ አምላኪና አምላካችሁ» ሲል ኢየሱስ ምን ማለቱ ነበር? 2) ኢየሱስ ከእግዚአብሔር ጋር ስላለው ኅብረት ከዚህ ምን እንማራለን? 3) ክርስቲያን ከእግዚአብሔር ጋር ስላለው ኅብረት ምን እንማራለን? 4) እግዚአብሔር አባቱ እንዳይሆነው ክርስቲያን እራሱን

የሚያርቅባቸው ምክንያቶች ምንድን ናቸው? ምሳሌዎች ስጥ። 5) ክርስቲያኑ ከኢየሱስ ጋር በጣም ከመላመዱ የተነሣ ለእግዚአብሔር የሚገባውን አክብሮት የማይሰጠው እንዴት ነው? ምሳሌዎች ስጥ። 6) ከእግዚአብሔር ጋር ያለን ኅብረት የተመጣጠነ ሊሆን ስለሚችልበት አንዳንድ ምሳሌዎች ስጥ።

መ. 1) ኢየሱስ ወደ ምድር የመጣበት አገልግሎት ለእኛ ከሰጠን አገልግሎት ጋር የሚመሳሰለው እንዴት ነው? 2) የሐዋ. 1:8ን አንብብ። 3) ምን ዓይነት የአገልግሎት ክፍሎች ናቸው የተዘረዘሩት? እነዚህ የአገልግሎት ክፍሎች እግዚአብሔር ቤተ ክርስቲያንህ እንድታገለግል ከሚጠበቅባት ጋር እንዴት ነው? 5) በተሻለ ሁኔታ ማከናወን የሚቻለው እንዴት ነው? 6) ቤተ ክርስቲያንህ ከኅብረተሰብዋ አልፎ ጠቅላላ የኢትዮጵያ ሕዝብ ወንጌልን ማዳረስ የሚገባት እንዴት ነው?

5. ጸሎት

ትምህርት 20

ዮሐንስ 21፥ ከለሳ

የመጀመሪያ ቀን፡- ዮሐንስ 21:1-14

ጥንታዊቱ ቤተ ክርስቲያን ከዘመናችን ቤተ ክርስቲያን ብዙም የተለየች አልነበረችም። እንደ እኛም ሁሉ በእነርሱ መካከል መከፋፈል ነበር። ቤተ ክርስቲያንችን የሚያውኩ የሐሰት ትምህርቶች እንዳሉ ሁሉ የእነርሱንም ቤተ ክርስቲያን የሚያውኩ የሐሰት ትምህርቶች ነበሩባቸው።

1ኛ ጥያቄ፡- ሀ) ቤተ ክርስቲያንህን በማወክ ላይ ስላሉ የሐሰት ትምህርቶች ዘርዝር። ለ) እነዚህን የሐሰት ትምህርቶች ለመቋቋም ቤተ ክርስቲያንህ ምን እያደረገች ነው?

ሐዋርያው ዮሐንስ ወንጌሉን ከጻፈበት ምክንያት አንዱ በዘመኑ የነበሩትን የሐሰት ትምህርቶች ለመዋጋት እንደሆነ ተመልክተናል። ከሐሰት ትምህርቶች አንዱ ኢየሱስ ክርስቶስ በሥጋ አልመጣም የሚል ነው። አንዳንዶቹ ሥጋ ኃጢአተኛ ነው፤ መልካም የሆነ መንፈስ ብቻ ነው የሚል ትምህርት ነበራቸው። ስለዚህም እስከ

ስቅለቱ ድረስ የኢየሱስ መንፈስ በሰው ላይ ለተወሰነ ጊዜ ዐረፈበት ይላሉ። ከዚያ በኋላ ግን የኢየሱስ መንፈስ ተለየው። ሥጋ ኃጢአተኛ ስለሆነ የሥጋ ትንሣኤ የለም። ስለዚህም እንደ እነርሱ ትምህርት ከሆነ ኢየሱስ ክርስቶስ ሥጋዊ አካል አልነበረውም። በዛሬው ትምህርታችን ኢየሱስ በሥጋዊ ትንሣኤ ለደቀ መዛሙርቱ እንደ ተገለጠላቸው እንመለከታለን። እንዲያውም አብርሃን አቸው በልቶአል።

የሐንስ ወደ ቤተ ክርስቲያን ሰርጎ የገባውን የሐሰት ትምህርት በቸልታ ከማለፍ ይልቅ አጠንክሮ ሲዋጋው እንመለከታለን። የሐሰት ትምህርት በቀላሉ የሚሸነፍ አይደለም። የቤተ ክርስቲያን መሪዎች በብርቱ ሊዋጉት ይገባል። ስሕተቱን ማጋለጥ አለባቸው። ስሕተት መሆኑንም በመጽሐፍ ቅዱስ ትምህርት መሠረት ማሳየት አለባቸው።

የሐሰት ትምህርት በቤተ ክርስቲያን ውስጥ እንዳይስፋፋ ለናደርጋቸው የሚገቡን ሁለት ዋና ዋና ነገሮች አሉ። በመጀመሪያ፣ የቤተ ክርስቲያን መሪዎች ስለ ችግሩ በግልጽ መናገር አለባቸው። የቤተ ክርስቲያን መሪዎች የሐሰት ትምህርት መኖሩን ካላወቁ ወይም እያወቁ ለመቋቋም ካልተዘጋጁ ብዙ ክርስቲያኖች በስሕተት ይወድቃሉ። ትምህርታቸው ስሕተት መሆኑን ለሐሰት ትምህርት መምሕራንና ለምእመናኑ ለማሳየት መቻል አለባቸው። ሁለተኛ፣ መሪዎች በቤተ ክርስቲያን ውስጥ የማስተማር አገልግሎት ሊኖራቸው ይገባል። በመጽሐፍ ቅዱስ መሠረት ስሕተትን ማጋለጥ አለባቸው። የእግዚአብሔርን ቃል እውነት ለምእመናን ማስረዳት ይገባቸዋል። ሰዎች በእውነትና በሐሰት መካከል ያለውን ልዩነት ተረድተው ራሳቸውን ከስሕተት መጠበቅ የሚችሉት መጽሐፍ ቅዱስን ሲያውቁ ብቻ ነው። ስሕተት መሆኑን እኛ እስክናስተምራቸው ድረስ ማንኛውንም የሐሰት ትምህርት አትከተሉ በማለት መናገሩ ብቻ ዋጋ የለውም።

2ኛ ጥያቄ፡- አባሎችዋ የሐሰት ትምህርት በሚገባ ለመቋቋም እንዲዘጋጁ ቤተ ክርስቲያንህ ምን ማድረግ አለባት?

3ኛ ጥያቄ፡- የሐንስ 21:1-25ን አንብብ። ሀ) ይህ ምዕራፍ የሚያስተምራቸው ሁለት ዋና ነገሮች ምንድን ናቸው? ለ) ለራስህና ለቤተ ክርስቲያንህ ተግባራዊ ስለምታደርጋቸው ነገሮች ዘርዝር።

4ኛ ጥያቄ፡- የሐንስ 21:1-14ን አንብብ። ሀ) በዚህ ምዕራፍ

የተጠቀሱት ሁኔታዎች የት ነው የተፈጸሙት? ለ) ሁኔታዎቹ ሲፈጸሙ ግን ነበር በስፍራው የነበረው? ሐ) በትንሣኤውና በዕርገቱ መካከል ባሉት 40 ቀናት ውስጥ ደቀ መዛሙርቱ ከነበሩበት ስሜታዊ ሁኔታ ምን እንማራለን? መ) ደቀ መዛሙርቱ ዓሣ እንዲያጠምዱ ኢየሱስ በእንዴት ዓይነት ሁኔታ ረዳቸው? ሠ) ኢየሱስን ሲያገኙ ጴጥሮስ ምን አለ? ረ) ሲያጠምዱ ለነበሩት ደቀ መዛሙርቱ ኢየሱስ ምን አደረገላቸው?

የሐንስ 21 ከመጀመሪያው ክፍል ጋር የተያያዘ ይሁን ወይም ደግሞ በኋላ የተጨመረ ዛሬም ቢሆን ሊቃውንት እየተከራከሩበት ነው። የዮሐንስ ወንጌል በዮሐንስ 20:31 የተፈጸመ ይመስላል። የሐንስ 21 የመጀመሪያው የዮሐንስ ወንጌል ክፍል ይሁን ወይም አይሁን እርግጠኞች መሆን ባንችልም ስለ ሁለት ነገሮች ግን እርግጠኛ መሆን እንችላለን። በመጀመሪያ ደረጃ የሐንስ 21 በኋላ የተጨመረ ነው የሚለውን ብንቀበል እንኳ የተጨመረው የመጀመሪያው ከተጻፈ ከአጭር ጊዜ በኋላ እንደሆነ እርግጠኞች ነን። እስካሁን የተገኙት ጥንታዊ የዮሐንስ ወንጌል ቅጂዎች በሙሉ የሐንስ 21ን ጭምር ነው ያያዙት። ስለዚህ የሐንስ 21 የተጨመረው እስከ መጀመሪያው ክፍል ዘመን አጋማሽ ላይ ነው ማለት ነው። በሁለተኛ ደረጃ፣ ሁለተኛ የዮሐንስ ወንጌልንም ሆነ የመጨረሻውን ምዕራፍ ራሱ ሐዋርያው የሐንስ እንደ ጻፈው መገመት ይቻላል። በዚህ በመጨረሻው ምዕራፍ እና በተቀሩት 20 ምዕራፎች ውስጥ የቋንቋና የአሳብ ተመሳሳይነት መኖሩን መረዳት ይቻላል።

አንዳንድ ሊቃውንት የሐንስ ምዕራፍ 21ን የጨመረው እራሱ በሚያገለግልበት ቤተ ክርስቲያን ውስጥ ያለውን የሐሰት ትምህርት ለመቋቋም ነው ብለው ያስባሉ። የዮሐንስ ወንጌል ሲጻፍ ክርስቲያኖች ደግሞ የሐንስ ከመሞቱ በፊት ኢየሱስ ተመልሶ ይመጣል በማለት ያስተምሩ ነበር። የሐንስ በጣም አርጅቶ ስለ ነበር እስከ ጥቂት ዓመታት ድረስ ኢየሱስ ይመጣል የሚል ተስፋ ነበራቸው። የሐንስ ግን ይህ ትምህርታቸው ሐሰት እንደሆነ ያሳያቸዋል። ኢየሱስ የሐንስ ሳይሞት በፊት እንደሚመጣ ተስፋ አልሰጠም ነበር።

የሐንስ 21:1-14 ጌታ ከትንሣኤው በኋላ ለጥቂት ደቀ መዛሙርቱ እንደ ተገለጸላቸው ያመለከታል። በአብዛኛው ጊዜ

ኢየሱስ የተገለጸው በኢየሩሳሌም ሲሆን በዚህ ጊዜ ግን በገሊላ ነበር።

ከትንሣኤ በኋላ 40 ቀናት ያህል ኢየሱስ ለደቀ መዛሙርቱ ሲታያቸው ነበር። ይሁን እንጂ እንደ በፊቱ አብሮአቸው አልቆዩም። አንዳንድ ነገሮችን ከነገራቸው በኋላ ተመልሶ ይሄዳል። ደቀ መዛሙርቱ ለተወሰነ ጊዜ በኢየሩሳሌም ከቆዩ በኋላ ወደ ትውልድ ስፍራቸው ገሊላ ተመልሰው ሄዱ። ምናልባትም ኢየሱስ አብሮአቸው ስላልነበረ ምን እንደሚያደርጉ ግራ ሳይገባቸው አልቀረም። ምናልባትም ኑሮአቸውን ለማሸነፍ ወደ ቀድሞ ሥራቸው ለመመለስ ወስነው ይሆናል። ምናልባትም አብዛኞቹ ደቀ መዛሙርቱ በገሊላ ባሕር ላይ ዓሣ አጥማጆች እንደነበሩ ታስታውስ ይሆናል። የገሊላ ባሕር ጥብርያዶስ ባሕር ተብሎ ይጠራል። ይህም ሮግዊ መጠሪያ ስሙ ነው። ስለዚህም ግራ ተጋብተው ወደ ቀድሞው ሥራቸው ለመመለስ ወስኑ።

ዮሐንስ እንደሚነግረን በአንድነት ከነበሩት ደቀ መዛሙርት ውስጥ ወደ ዓሣ ማጥመድ ሥራቸው ለመመለስ የወሰኑት ሰባቱ ነበሩ። እነርሱም ስምዖን ጴጥሮስ፣ ቶማስ፣ ናትናኤል፣ ዮዘብዴዎስ ልጆች ያዕቆብና ዮሐንስ እንዲሁም ስማቸው ያልተጠቀሰ ሁለት ደቀ መዛሙርት ናቸው። ዓሣ የማጥመድን አሳብ ያቀረበው የደቀ መዛሙርቱ መሪ ጴጥሮስ ሲሆን ሌሎችም ባቀረበው አሳብ ተስማሙ። ዓሣ ለማጥመድ ምቹ ጊዜ ደግሞ ሌሊት ነው። ሌሊቱን በሙሉ ቢደክሙም ምንም ማጥመድ አልቻሉም። ሊነጋጋ አካባቢ ጀልባዋ ወደቡን ተጠግታ በነበረችበት ጊዜ ግን ኢየሱስ በባሕሩ ዳርቻ ቆሞ ታያቸው። ደቀ መዛሙርቱ ግን አላወቁትም። ኢየሱስን መለየት ያልቻሉበት ምክንያት ገና ጎሕ ባለመቅደዱ ይሁን ወይም ደግሞ እርሱ በመለወጡ እርግጠኛ አይደለንም።

ኢየሱስም «ልጆች» በማለት ጠራቸው። ለአካለ መጠን የደረሱ ሰዎችን በዚህ ሁኔታ መጥራት የተለመደ አጠራር አይደለም። ምናልባትም ከወላጆቻቸው የተለዩ ሕፃናት ተስፋ-ቢስ የመሆናቸውን ያህል እነርሱም ያለ እርሱ እርዳታ ደካሞች እንደሆኑ ሊያመለክቷቸው ብሎ ይሆናል በዚህ ሁኔታ የጠራቸው። ዓሣ አጥምደው እንደሆነ ጠየቃቸው። በግሪክኛ መሠረት ይህ ጥያቄ የቀረበው «አይደለም» የሚል መልስን በሚጠብቅ ሁኔታ ነው። ኢየሱስ አምላክ እንደ መሆኑ መጠን ምንም ዓሣ እንዳላጠመዱ ያውቃል። ይሁን እንጂ ይህን የጠየቃቸው ደካማነታቸውን ለእርሱ

እንዲናገሩ ለማድረግ ነው። ምንም የብዙ ጊዜ ልምድ ያላቸው ዓሳ አጥማጅ ቢሆኑም አሁን ግን ምንም ማጥመድ አልቻሉም።

ኢየሱስ መረባቸውን ወደ ውኃው እንዲጥሉ አዘዛቸው። ምናልባትም ሌሊቱን በሙሉ ሲደክሙ ላደሩት ደቀ መዛሙርቱ ትእዛዝ ሞኝነት መስሎ ሳይታያቸው አይቀርም። እነርሱ የረጅም ጊዜ ልምድ ያላቸው ዓሳ አጥማጆች ሲሆኑ በባሕሩ ዳርቻ የነበረው ሰው ግን ምንም ልምድ አልነበረውም።

5ኛ ጥያቄ፡- የብዙ ጊዜ ሙያ ልምድ ያላቸው ሰዎች ባለሙያ ያልሆኑ ሰዎችን ምክር መቀበል የሚከብዳቸው ለምንድነው?

በኢየሱስ ትእዛዝ መሠረት ደቀ መዛሙርቱ መረባቸውን ጣሉ። ጎትተው ወደ ጀልባው ለማውጣት እስከሚሳናቸው ድረስ እጅግ ብዙ ዓሳዎች አጠመዱ።

በዚህ ጊዜ ነበር ይወድደው የነበረው ደቀ መዛሙር ዮሐንስ ጌታ መሆኑን ያወቀው። እንዴት ሊያውቀው እንደ ቻለ የምናውቀው የለም። ምናልባትም በመንጋቱ ኢየሱስን ሊለየው ስለቻለ ይሆናል። ምናልባትም ከዚህ ቀደም በሕይወታቸው የተፈጸመው ተመሳሳይ ሁኔታ ትዝ ብሎትም ይሆናል።

6ኛ ጥያቄ፡- ሉቃስ 5፡4-11ን አንብብ። ሀ) በዮሐንስ ካለው ታሪክ ጋር የሚመሳሰለው እንዴት ነው? ለ) በሉቃስ ውስጥ ለተደረገው ተአምር ጴጥሮስ ምን አደረገ? ሐ) በዮሐንስ ውስጥ በተደረገው ተአምር ጴጥሮስ ምን ሲያደርግ እንመለከተዋለን።

በባሕር ዳር ቆሞ የሚጠብቃቸው ጌታ መሆኑን ዮሐንስ በነገረው ጊዜ በችኮላ የሚታወቀው ጴጥሮስ ጀልባውን ቀዝፈው ወደ ዳር እስኪያወጧት ድረስ እንኳ አልጠበቀም። የነበሩት ከምድር 90 ሜትር ያህል ርቀው ስለ ነበር እየዋኘ ወደ ኢየሱስ ሄደ። ሌሊቱን በሙሉ ሲሠራ ስለ ነበር የውስጥ ልብስ ብቻ ነበር የለበሰው። ልብሶቹን ይዞ ወደ ኢየሱስ እየዋኘ ሄደ። ጴጥሮስ ችኩል ስለ ነበር የሚያደርገው ነገር ለሌሎች ሞኝነት መስሎ ይታያል። ለጌታው ያለውን ፍቅር ግን በግልጽ መመልከት ይቻላል።

ዮሐንስ ሌሎች ደቀ መዛሙርት በጀልባ ሆነው ጴጥሮስን ተከተሉት። መረቡን እየጎተቱ በጀልባው በመቅዘፍ ወደ ባሕሩ ዳርቻ ወጡ። ዮሐንስ ይህን ቀን አይረሳውም። ኢየሱስ በባሕሩ ዳርቻ እሳት አንድዶ ይጠብቃቸው እንደ ነበር ያስታውሳል። በእሳትም ላይ ዓሦች እየጠበሱ ነበር። ኢየሱስ እነዚያን ዓሦች

ያጠመደው እንዴት እንደሆነ አናውቅም። ምናልባትም በተአምር ይሆናል። ኢየሱስም እነርሱ ካጠመዱት ዓሣ እንዲያመጡ ጠየቃቸው። ምናልባትም የተጠበሰው ዓሣ ስለማይበቃ ሊሆን ይችላል። ጴጥሮስ ከሌሎች ደቀ መዛሙርቱ ጋር በመተጋገዝ ዓሦቹን አመጣ። ዮሐንስ 153 ዓሦች አጥምደው እንደነበር እንኳ አስታውሶአል። ይህን የሚያህል ዓሣ ደግሞ በቀላሉ ማጥመድ አይቻለም።

7ኛ ጥያቄ፡- ዮሐንስ ይህን ቀን በትክክል የሚያስታውሰው ለምን ይመስልሃል?

በዚህ ጊዜ ሁሉም ጌታን አውቀውታል። ኢየሱስ ከተሰጠው ዓሣና ዳቦ ለደቀ መዛሙርቱ እንዲበሉ ሰጣቸው። እንደገና ኢየሱስ ደቀ መዛሙርቱን ሲያገለግላቸው እንመለከታለን። ከሙታን የተነሣ ጌታ ደቀ መዛሙርቱ የሰገዱለት አምላክ ቢሆንም አገለገላቸው እንጂ እስኪያገለግሉት አልጠበቀም።

8ኛ ጥያቄ፡- ክርስቲያኖች ይህን የክርስቶስን ምሳሌነት መከተል የሚኖርባቸው ለምንድነው?

ዮሐንስ እንደሚያመለክተው ኢየሱስ ደቀ መዛሙርቱ በብዛት በነበሩበት ጊዜ ሲገለጥላቸው ይህ ሦስተኛ ጊዜ ነበር። ከዚህ በተረፈ ለተለያዩ ሰዎች በተለያዩ ጊዜያት ተገልጿል። ምንም እንኳ የቀሩት ደቀ መዛሙርት በስፍራው ባይኖሩም ሰባቱ ግን ጌታን አይተውታል።

ኢየሱስ ደቀ መዛሙርቱን ለመርዳት ስላለው ፍቅር ከትንሣኤው በፊት ብቻ ሳይሆን ከትንሣኤው በኋላም መመልከት ይቻላል። ያን ያህል ዓሦች ማጥመድ የተቻለው በእርሱ ርዳታ ነበር። ምንም እንኳ ብዙ ዓሦች ቢይዝም መረቡ ያልተቀደደው በእርሱ ርዳታ ነበር። (ከሉቃስ 24 ጋር አነጻጽር።) ኢየሱስ አሁንም ቢሆን እንኳ ተአምር አድራጊ መሆኑን ሊያሳያቸው ፈለገ። የሚያስፈልጋቸውን ሁሉ የሚያሟላላቸው እርሱ ነው። በተራቡበት ጊዜ ቁርስ ሊሰጣቸው እንደሚችል እንኳ ሊያረጋግጥላቸው ፈለገ።

ትንሣኤው ትክክለኛ መሆኑን ሊያስገነዝባቸው ፈለገ። እዚህ ላይ ትኩረት ሊሰጠው የሚገባው መልእክት ኢየሱስ መንፈስ አለመሆኑን ነው። ምግብ አበሰለ፤ አብሮአቸው ሳይበላም አይቀርም።

ምንም እንኳ በከበረ አካል የተነሣ ቢሆንም የኢየሱስ ባሕርይ አልተለወጠም። ከሞቱ በፊት የነበረው ትሕትናው አብሮት ነበር። አሁንም ቢሆን ሌሎችን እያገለገለ ነው። በዚህም ሌሎችን ስለ መርዳት ከራስ ፍላጎት ይልቅ ለሌሎች ቅድሚያ ስለ መስጠት ሊያስተምራቸው ብሎ ነው።

ሁለተኛ ቀን፡- ዮሐንስ 21:15-25

10ኛ ጥያቄ፡- 1ኛ ጴጥሮስ5:1-4ን አንብብ። ሀ) ይህ የሚመለከተው እነማንን ነው? ለ) ጴጥሮስ ምን ይላቸዋል? ሐ) ምን መመሪያ ይሰጣቸዋል? መ) ኢየሱስን በእንዴት ዓይነት ሁኔታ ይገልጻል? ሠ) ዮሐንስ 21:15-25 አንብብ። ይህ ጴጥሮስ ለቤተ ክርስቲያን ሽማግሌዎች ከሰጠው መመሪያ ጋር እንዴት ነው የሚመሳሰለው?

ጌታ ከሕዝቡ ጋር ስላለው ጎብረት ከሚያሳዩት ሥዕላዊ ገለጻዎች አንዱ በእረኛና በበግ መካከል ያለው ሁኔታ እንደሆነ ተመልክተናል። ኢየሱስ መልካም እረኛና በእርሱ የሚያምኑትም በጎቹ እንደሆኑ ተመልክተናል። እንደገና ዛሬም ኢየሱስ ስለ እረኛና ስለ በጎቹ ሲናገር እንመለከታለን። ለጴጥሮስ ከሰጠው መመሪያ እረኛ ወይም ደግሞ የቤተ ክርስቲያን መሪዎች ስለ እግዚአብሔር ሕዝብ ስላለባቸው ኃላፊነት በጣም ጠቃሚ ትምህርቶች መመልከት እንችላለን።

በመጀመሪያ ደረጃ መንጋዎቹ ማለትም ምእመናኑ የኢየሱስ እንጂ የቤተ ክርስቲያን መሪ ወይም አባል የሆነበት ቤተ ክርስቲያን አይደሉም። በዮሐንስ 21:15-17 ላይ ኢየሱስ ምእመናን የእርሱ በጎች እንደሆኑ ሦስት ጊዜ ለጴጥሮስ ሲነግረው እንመለከታለን። የቤተ ክርስቲያን መሪዎች ምእመናኑ የእነርሱ እንደሆኑ ሊያስቡ ይችላሉ። ስለዚህም በቤተ ክርስቲያናቸው ስላለው ሕዝብ ብዛትም ትዕቢት ይደዛቸዋል። ምእመናኑ የኢየሱስ እንጂ የእነርሱ እንዳልሆኑ የቤተ ክርስቲያን መሪዎች ማስተዋል ይኖርባቸዋል። የቤተ ክርስቲያን መሪ የእግዚአብሔርን በጎች የሚጠብቅ ጊዜያዊ እረኛ ነው።

11ኛ ጥያቄ፡- ይህ እውነት የቤተ ክርስቲያን መሪዎችን አገልግሎት እንዴት መለወጥ ይችላል ብለህ ታስባለህ?

በሁለተኛ ደረጃ፡ ዋነኛ አገልግሎት በጎችን «ማስማራት» እንደሆነ ኢየሱስ አጠንክሮ ይናገራል። በጎቹን እንዲመራ ወይም በጎቹን እንዲጠብቅ አልነበረም የነገረው። ሦስት ጊዜ አጠንክሮ

የተናገረው ግን በጎቹን እንዲያሰማራ ብቻ ነው። ዛሬስ እኛ የእግዚአብሔርን በጎች እንዴት እናሰማራለን? እንደማንኛውም በግሣር ልናቀርብላቸው አንችልም። ኢየሱስ መንፈሳዊ ምግብ ስለሆነው የእግዚአብሔር ቃል መናገሩ ነበር። ጴጥሮስ በጎቹን እንደሚገባ የመመገብ ኃላፊነት አለበት። የቤተ ክርስቲያን መሪዎች ዋነኛ ኃላፊነትም የእግዚአብሔርን በጎች እንደሚገባ መመገብ ነው። ይህም ሲባል እንደሚገባ በተዘጋጀና በታቀደ ሁኔታ የእግዚአብሔርን ቃል ሊያስተምሯቸው ይገባል ማለት ነው። ከማቴዎስ 28:19 እንደምንመለከተው ኢየሱስ «ያዘዝጓችሁን ሁሉ እንዲያደርጉ እያስተማራችኋቸው» በማለት ነበር ደቀ መዛሙርቱን መመሪያ የሰጣቸው። የእግዚአብሔርን ቃል መማራቸው ብቻ በቂ አይደለም። በአብዛኛው አብያተ ክርስቲያናት ምእመናን በየእሑዱ ጥዋት የእግዚአብሔርን ቃል ይማራሉ። ይሁን እንጂ የእግዚአብሔር ቃል እንደሚገባ ተመግበዋል ማለት አይቻለም። በዘመናችን የቤተ ክርስቲያን ችግርዋ ወይም ደግሞ የድካም ምክንያት እንደሚገባ የተዘጋጀ ትምህርት አለመኖሩ ነው። በየጊዜው ተጋባዥ ሰባዚዎች ይኖሩናል። ይሁን እንጂ በጣም ጥቂት ስለሆኑ እውነቶች ብቻ ይሰብካሉ። ስለዚህም ምእመናኞችን የተሟላውን የእግዚአብሔርን እውነት አያገኙም። ስለ ደኅንነት ወይም ለሌሎች ስለ መመስከር ያውቃሉ። ጠንካራ ክርስቲያኖች ለመሆን የሚያበቁአቸውን እውነቶች ግን አልተማሩም።

12ኛ ጥያቄ፡- ሀ) ቤተ ክርስቲያንህ በተሻለ ሁኔታ የእግዚአብሔርን ቃል መመገብ ስለምትችልበት ሁኔታ ዘርዝር። ለ) ትምህርት ሊሰጥባቸው ሲገባ ቤተ ክርስቲያን ግን ስለዘነጋቻቸው መጽሐፍ ቅዱሳዊ እውነቶች ዘርዝር።

ከብዙ ዓመታት በኋላ ጌታ ከትንሣኤው በኋላ የሰጠውን መመሪያ ጴጥሮስ አስታወሰ። በ1ኛ ጴጥ. 5:1-4 ላይ የእግዚአብሔርን በጎች እንዴት መምራት እንዳለባቸው ለቤተ ክርስቲያን መሪዎች ይጽፍላቸዋል። እውነተኛው እረኛ ወይም የእረኞች አለቃ ኢየሱስ ክርስቶስ ራሱ እንደሆነ ያመለክታቸዋል። በጎቹ የእርሱ እንጂ የእነርሱ አይደሉም። ለብዙ ዓመታት የእግዚአብሔርን በጎች ሊመራ የነበረው ጴጥሮስ እንዴት መልካም እረኞች መሆን እንደሚችሉ አንዳንድ መመሪያዎችን ይሰጣቸዋል። በፈቃደኛነት እንጂ በግዴታ መምራት የለባቸውም። የእግዚአብሔርን በጎች መምራት ቀላል አይደለም። ለራሳችን ብዙ አለማሰብ ማለት ነው። የምናገለግላቸው ሰዎች ሊያጉረመርሙብን

ይችላሉ። ይሁን እንጂ በፈቃደኛነት እንዲመሩዋቸው ነው ጴጥሮስ የሚጽፍላቸው።

13ኛ ጥያቄ፡- የቤተ ክርስቲያን መሪዎች በመነጫነጭ ወይም ደግሞ በመታከት የእግዚአብሔርን በጎች ስለሚመሩባቸው ሁኔታዎች ግለጽ።

ከዚህ በተረፈ የቤተ ክርስቲያን መሪዎች በቀና መንፈስ እንዲመሩ ጴጥሮስ ያሳስባል። ገንዘብን በመፈለግ ወይም ሌላም ጥቅም ሳይሆን ምሳሌ በመሆን በትሕትና እንዲመሩ ይገልጽላቸዋል።

14ኛ ጥያቄ፡- ሀ) ይህ መመሪያ ለዘመናችን ቤተ ክርስቲያን መሪዎች አስፈላጊ የሚሆነው እንዴት ነው። ለ) በዚህ ሁኔታ መምራት አዳጋች የሆነበት ምክንያት ምንድን ነው?

15ኛ ጥያቄ፡- ዮሐንስ 21:15-25ን አንብብ። ሀ) ኢየሱስ ለጴጥሮስ ያቀረባቸው ሦስት ጥያቄዎች ምንድን ናቸው? ለ) ጴጥሮስ ለኢየሱስ የሰጠው ሦስት መልሶች ምንድን ናቸው? ሐ) ኢየሱስ ለጴጥሮስ የሰጠው ሦስት ትእዛዞች ምንድን ናቸው? መ) ጴጥሮስን አስመልክቶ ኢየሱስ የተናገረው ትንቢትስ ምንድን ነው? ሠ) ኢየሱስ ለጴጥሮስ የሰጠው የመጨረሻው ትእዛዝ ምንድን ነው? ረ) ዮሐንስን የሚመለከት ጴጥሮስ ያቀረበው ጥያቄ ምንድን ነው? ሰ) ኢየሱስ ምን መልስ ሰጠው?

ደቀ መዛሙርቱና ኢየሱስ ቁርስ በልተው ከጨረሱ በኋላ ኢየሱስ ለጴጥሮስ ተናገረው። ኢየሱስ በተያዘበት ዕለት ጴጥሮስ ሦስት ጊዜ ከዶታል። በሁለቱ መካከል የተደረገውን ውይይት ከዚህ ጋር አያይዞ መመልከቱ በጣም ጠቃሚ ነው። ኢየሱስ በደቀ መዛሙርቱ ፊት እነዚህን ሦስት ጥያቄዎች በመጠየቅ ጴጥሮስን እንደተቀበለውና አሁንም ቢሆን ከደቀ መዛሙርቱ አንዱ እንደሆነ አረጋግጠለት። በግያጠራጥር ሁኔታ ጴጥሮስ የደቀ መዛሙርቱ መሪ መሆኑን አረጋግጦለታል።

ከማንኛውም በላይ ግልጽ በሆነ ሁኔታ ጌታን በመከዱ ጴጥሮስ ጸጸት ሳይሰማው አልቀረም። በጣም አፍሮአል። ምንም እንኳ የአሥራ ሁለቱ ደቀ መዛሙርት መሪ ቢሆንም፣ ለኢየሱስ ሕይወቱን እንኳ እንደሚሰጥ በሁሉም ፊት ቢናገርም ጌታን ሦስት ጊዜ ከዶታል።

ጉዳዩ ምን ያህል ከብደት ያለው እንደሆነ ለማሳየት ፊቱን ወደ ጴጥሮስ ዘወር አደረገና «የዮና ልጅ ስምዖን ሆይ፤ ከእነዚህ ይልቅ ትወደኛለህን?» በማለት ጠየቀው። «እነዚህ» የተባሉት እነማን እንደሆኑ እርግጠኞች ስላልሆኑን የጥያቄውን ሙሉ አሳብ መረዳት አዳጋች ነው። «እነዚህ ከሚወዱኝ ይልቅ ትወደኛለህ» ማለቱ ይሁን ወይም ደግሞ «ከእነዚህ ሰዎች አስበልጠህ ትወደኛለህ ወይ» ወይም ደግሞ «ዓሣን ከማጥመድ አስበልጠህ ትወደኛለህን?» ማለቱ ይሁን ግልጽ አይደለም። ጴጥሮስ ኢየሱስን በጣም እንደሚወደውና ለእርሱም ሲል ለመሞት እንኳ ፈቃደኛ እንደሆነ በግልጽ ተናግሮ ነበር። አሁን ግን ጴጥሮስ ኢየሱስን ከዶታል። ምናልባትም በዚህ ጊዜ ኢየሱስ ሌሎች ደቀ መዛሙርት ከሚወዱኝ የበለጠ ትወደኛለህ ማለቱ ሊሆን ይችላል። ልቡ ያለው ከጓደኞቹ ከዮሐንስ፤ ከያዕቆብና ከሌሎች ጋር ይሆን ወይስ ዓሣ ከማጥመድ የቀድሞ ሥራው ጋር ጴጥሮስ ከማንምና ከምንም በላይ ኢየሱስን ይወደዋልን? ከዚህ ቀደም ምድራዊ መንግሥትን የሚመሠርት መሢሕ ሳይሆን አይቀርም በማለት ጴጥሮስ ኢየሱስን ተከትሎ ነበር። እርሱ እንደ ጠበቀው ሳይሆን ግን ኢየሱስ ሞተ። ታዲያ ከእንግዲህ ወዲህ ምድራዊ መንግሥት የማይመሠርተውን ኢየሱስን ለመከተል ጴጥሮስ ፈቃደኛ ይሆን? ምንም እንኳ የኢየሱስን ዕቅድ ባይረዳም ኢየሱስን ለመከተል ፈቃደኛ ነው? ለሞት የሚያበቃ ቢሆንም እንኳ ጴጥሮስ ኢየሱስን ለመከተል ፈቃደኛ ይሆን?

16ኛ ጥያቄ፡- ሀ) ይህ ኢየሱስ ያቀረበውን ጥያቄ እያንዳንዳችንን መጠየቅ አስፈላጊ የሚሆነው ለምንድን ነው? ለ) ይህን ጥያቄ ለመመለስ አስቸጋሪ የሚሆነው ለምንድን ነው? አንተስ ለዚህ ጥያቄ ምን ትመልሳለህ? ሐ) የምትሰጠው መልስ በሕይወትህ ተግባራዊ የሚሆነው እንዴት ነው?

ጴጥሮስ «አዎን ጌታ ሆይ፤ እንድወድህ አንተ ታውቃለህ» በማለት ነበር የመለሰለት። ጴጥሮስ የኢየሱስን ጥያቄ በሙሉ አልመለሰም። እንደ ከዚህ ቀደሙ ዓሣ ከማጥመድ ወይም ከሌሎች ደቀ መዛሙርት ይልቅ እወድሃለሁ በማለት አልፎከረም። እንዲሁ ብቻ «እወድሃለሁ» አለ። ለዚህም ማረጋገጫ እንዲሆን የራሱን ድርጊቶች ከማቅረብ ይልቅ የተመካው በጌታ ሁሉን አዋቂነት ላይ ነበር። ኢየሱስ የልብን ስለሚያውቅ እንዲሁም መውደዴን ማወቅ ይችላል አለ።

ኢየሱስ ግልገሎቹን፤ ጠበቶቹንና በጎቹን አሰማራ አለው። ደቀ መዛሙርቱንና ሌሎች በእርሱ የሚያምኑትን ይመራ ዘንድ ኃላፊነት

ሲሰጠው እንመለከታለን። መንፈስ ቅዱስ ሲመጣ ቤተ ክርስቲያን ታድጋለች። ምእመናንን የመምራት ኃላፊነት የተሰጠውም ለጴጥሮስ ነው። ይሁን እንጂ የሚመራቸው እንደ ጌታ አይደለም። የሚመራቸውና የሚመግባቸው ስለ ኢየሱስ ባላቸው እውቀት እንዲያድጉ ለመርዳት ነው። በመጀመሪያዎቹ የሐዋርያት ሥራ ምዕራፎች ላይ ጴጥሮስ በእንዴት ዓይነት ሁኔታ ይህን ኃላፊነቱን እንደተወጣ እንመለከታለን።

ጥቂት ለየት ባለ መልኩ ብቻ ኢየሱስ ይህን ጥያቄ ሦስት ጊዜ ጠየቀው። ጴጥሮስ ኢየሱስን ሦስት ጊዜ ካደው ኢየሱስም ደግሞ በአሁኑ ጊዜ ሦስት ጊዜ ጠየቀው። በቀረቡት አሳቦች ላይ ትኩረት የሚሰጠው የትኛው ነው? ለሚለው ምሁራን የተለያየ መልስ አላቸው። ኢየሱስና ጴጥሮስ «ፍቅር» ለሚለው ቃል የተጠቀሙት ሁለት የተለያዩ ግሪክኛ ቃላት ናቸው። ፍቅር የሚለው ቃል በግሪክኛ ሦስት የተለያዩ ትርጉሞች እንዳሉት ባለፈው ጊዜ መመልከታችን የሚታወስ ነው። የመጀመሪያው ኤሮስ ነው። ይህም ደግሞ ባል ለሚስቱ ያለው ወሲባዊ ፍቅር ነው። ሁለተኛው ፊልዮ ነው። ይህም ደግሞ በወንድማማቾች ወይም በጓደኞች መካከል ያለው ፍቅር ነው። ሦስተኛው አጋፔ ነው። ይህም የእግዚአብሔር መለኮታዊ ፍቅር ሲሆን እርስ በርሳችን እንድንዋደድ የሚጠብቅብንም በዚህ ፍቅር ነው። አንዳንድ ምሁራን ኢየሱስ ፍቅርን ለመግለጽ የተጠቀመው የተለያዩ ቃላትን ነው ይላሉ። በዮሐንስ 21:15-16 ላይ ትወደኛለህን? ሲል የተጠቀመው አጋፔ በሚለው ቃል ነው። ጴጥሮስ ደግሞ እወድሃለሁ ሲል የተጠቀመው ፊልዮ በሚል ቃል ነው። በጣም ጥልቀት ባለው ፍቅር ኢየሱስ ጴጥሮስ ይወደው እንደሆነ ጠየቀው። ይህ ዓይነቱ ፍቅር ለኢየሱስ ቅድሚያ የሚሰጥ ነው። ለኢየሱስ ፈቃድ የራስን ምኞት መሥዋዕት ማድረግ ማለት ነው። ጴጥሮስ በሚሰጠው መልስ ግን በወንድማዊ ፍቅር እንደሚወደው ነበር የመለሰለት። ያለፈው ውድቀት ትሑት ስላደረገው ልዩ በሆነ፣ ከማንም በሚበልጥ ፍቅር አፈቅርሃለሁ ማለትን አልደፈረም። ከዚህ ይልቅ ግን እንደማንኛውም ወንድም እወድሃለሁ ማለትን መረጠ። በዮሐንስ 21: 17 ላይ ለሦስተኛ ጊዜ ኢየሱስ ትወደኛለህ በማለት ለጴጥሮስ ባቀረበለት ጥያቄ የተጠቀመው ፊልዮ በሚሉት የግሪክኛ ቃላት ነው። በዚህ ጊዜ ኢየሱስ በእርግጥ በወንድምነት ደረጃም ቢሆን ትወደኛለህ? ማለቱ ነበር። ሌሎች ምሁራን ደግሞ ኢየሱስና ጴጥሮስ በተለያዩ ቃላት ቢጠቀሙም የተለያየ አሳብ እንደነበራቸው ግን አይቀበሉም። በሌላ ስፍራም ቢሆን ዮሐንስ በወንጌሉ እነዚህን ሁለት የግሪክኛ ቃላት

በማፈራረቅ ቢጠቀምባቸውም ትርጉማቸውን ግን ተመሳሳይ አድርጎ ነው። የሐንስ በተለያዩ ቃላት የተጠቀመውም አንባቢውን ላለማስልቸት ሊሆን ይችላል የሚል ግምት አላቸው። የሁለቱ ቃላት ትርጉም ግን ያው ነው። በሰጠው መልስ ላይ አጋፔ በሚለው ቃል ስለመጠቀሙ ወይም ስለ አለመጠቀሙ ጴጥሮስ ምንም ጥንቃቄ አላደረገም። እርሱ የፈለገው ኢየሱስን እንደሚወደው መናገሩን ብቻ ነበር እንጂ ትክክለኛውን ቃል ስለ-መጠቀም ምንም ትኩረት አልሰጠም።

በአጭሩ የመልእክቱ ትኩረት ያለው ኢየሱስ ይወደው እንደሆነ ለጴጥሮስ ባቀረበለት ጥያቄ ላይና ጴጥሮስ ደግሞ እንደሚወደው በሰጠው መልስ ላይ ነው። ለምን ሦስት ጊዜ ጌታን እንደካደው ጴጥሮስ መግለጹ አላስፈለገውም። እንደዚሁም ኢየሱስን መውደዱና ሊከተለውም ፈቃደኛ መሆኑ ላይ ነው። ከማንም ወይም ከምንም ይልቅ ኢየሱስን መውደድ አለበት። ለኢየሱስ ያለው ፍቅር ጠቅላላ ሕይወቱን ሊገዛው ይገባል። ፈቃዱን፣ ድርጊቱን፣ አስተሳሰቡን፣ ወዘተ፣ መቆጣጠር አለበት።

17ኛ ጥያቄ፡- ኢየሱስን ትወደዋለህን? መልስህ ትክክል መሆኑንና በሕይወትህ የሚከናወነውን ሁሉ የሚያንጸባርቅ መሆኑን እንዴት ታውቃለህ?

ለኢየሱስ የምንሰጠው አገልግሎት በፍቅር ላይ የተመሠረተ መሆኑን አለበት። ኢየሱስን መውደድ አለብን። ሌሎችንም መውደድ አለብን። ፍቅራችን ከቀዘቀዘ ወይም ከደረቀ ግን ለጌታም ሆነ ለሌሎች የምንሰጠው አገልግሎት ይጎዳብናል።

18ኛ ጥያቄ፡- ሀ) ይህ በእንዴት ዓይነት ሁኔታ ነው በአንዳንድ የቤተ ክርስቲያን መሪዎች ላይ ሲፈጸም ያስተዋልኸው? ለ) ለኢየሱስ ያለህ ፍቅር እንዳይቀዘቅዝ ማድረግ የምትችለው እንዴት ነው?

ከዚህ ታሪክ ልንረሳው የማይገባን በጣም ጠቃሚ እውነት አለ። በመጀመሪያ ደረጃ ምንም እንኳን ጴጥሮስ ሦስት ጊዜ ቢካደውም እርሱ ግን ይቅር እንዳለው ነው ሊያስገነዝበው የሚፈልገው። ብዙ ጊዜ ክርስቲያኖች ስለ ይቅርታ ሲያስቡ ከሁለት አንዱ ስሕተት ይፈጽማሉ። አንዳንዶች ይቅርታ ሲባል የተደረገውን ሁሉ መርሳት ይመስላቸዋል። የሌሎችን ኃጢአት በቸልታ እናልፈዋለን። ለምሳሌ አንድ የቤተ ክርስቲያን መሪ ኃጢአት ቢያደርግ፣ በኃጢአቱም እንዳዘነ ቢነግረን አገልግሎቱን እንዲቀጥል እንፈቅዳለን።

በኃጢአቱ መጻጸቱን በተለወጠ ሕይወቱ እንዲያረጋግጥ አናደርገውም። ስለዚህም ብዙ የቤተ ክርስቲያን መሪዎች ለሰው ይምሰሉ ብቻ ይቅርታ ይጠይቃሉ። ሕይወታቸው ግን አይለወጥም። ይህም የማያምኑ ሰዎች ቤተ ክርስቲያንን እንዲነቅፉ አት ምክንያት ሆኖአቸዋል። ቅድስና ይጠፋና ግብዝነት ይስፋፋል። ሌላው ችግር ደግሞ በኃጢአት የወደቁትን ይቅር ለማለት አለመፈለግ ነው። ከእንግዲህ ወዲህ አናምናቸውም። ወደ አገልግሎት እንዲመለሱም አንፈቅድላቸውም። ስለዚህም ዕድሜያቸውን በሙሉ እንቀጣቸዋለን። ኢየሱስ ግን ጴጥሮስን እውነተኛ ንስሐ እንዲገባ ረዳው። በኃጢአቱ እንደ ተጸጸተና ሕይወቱም እንደ ተለወጠ ከተመለከተ በኋላ ወደ ቀድሞው የመሪነት ስፍራው መለሰው።

19ኛ ጥያቄ፡- ሀ) ኃጢአትን በተመለከተ ሁኔታ እነዚህን ዝንባሌዎች እንዴት ተመለከትካቸው? ለ) አንድ መሪ በኃጢአት ሲወድቅ ሊኖረን የሚገባው ትክክለኛ ግንዛቤ ምንድን ነው?

ከእንግዲህ ወዲህ የሚጠብቀው ሥራ ዓሣ ማጥመድ ሳይሆን ኢየሱስ ስለ ጴጥሮስ ሕይወት ፍጻሜ ሲናገር እንመለከታለን። ዮሐንስ ወንጌል በተጻፈበት ወቅት ጴጥሮስ ሞቶ ነበር። የኢየሱስ ትንቢት በትክክል መፈጸሙን ዮሐንስ አስተውሎአል። ባረጃ ጊዜ ሰው ልብሱን እንደሚያለብሰውና ወዳልፈለገው ስፍራ እንደሚወስደው ኢየሱስ ለጴጥሮስ ነገረው። እዚህ ላይ ኢየሱስ ጴጥሮስ የሚያደርገው ሁሉ ሌሎች እንደሚቆጣጠሩት ሲያመለክተው ነው። «እጆችህን ትዘረጋለህ» የሚለው አገላለጽ ጴጥሮስ በመስቀል ላይ ስለ መሞቱ የሚያመለክት ሊሆን ይችላል። የቤተ ክርስቲያን ታሪክ እንደሚነግረን ጴጥሮስ ባረጃ ጊዜ በሮም ውስጥ የነበረችውን ቤተ ክርስቲያን ይመራ ነበር። ኔሮ የሮም ንጉሥ በነበረበት ጊዜ ታሰረ። በመስቀል ተሰቅሎ እንዲሞት ሲፈረድበትም እንደ ጌታ ኢየሱስ ክርስቶስ ለመሞት ብቁ ነኝ ብሎ አላሰበም። ስለዚህም እንደ ጌታ ኢየሱስ ሳይሆን ዘቅዝቀው እንዲሰቅሉት ለመናቸው። ጴጥሮስ የሞተው ይህ በዮሐንስ 21 የተነገረው ትንቢት ከተፈጸመ 30 ዓመታት በኋላ ማለት ከ64-68 ዓ.ም. ነበር።

ሐዋርያው ዮሐንስ ጴጥሮስ እንዴት እንደ ሞተና ትንቢቶቹንም ወደ ኋላ ዘወር ብሎ ሲያስብ በእንዴት ዓይነት አጂጂት እግዚአብሔርን እንዳከበረ አስተዋለ። በመጽሐፍ ቅዱስ መሠረት የክርስቲያኖች በስደት መሞት እኛ ከምናስበው የተለየ ነው። ዓለም የኢየሱስን በመስቀል ላይ መሞት እንደ አስቃቂ ቅጣት ነበር

የተመለከተው። እግዚአብሔር ግን ኢየሱስን ከሁሉ በላይ ከፍ በማድረግ ማክበሩ ነበር። ዓለምና አንዳንድ ጊዜ ክርስቲያኖችም ጭምር በሰማዕትነት የሚሞቱ ክርስቲያኖችን አሟሟት እንደ አስቃቂ ቅጣት እንመለከተዋለን። ዮሐንስ ግን ለጌታ መሞትን እንደ ክብር ነበር የተመለከተው። ጴጥሮስ ለወንጌል የመሞትን ክብር አገኘ። በእግዚአብሔር ፊት የሰማዕትነት ሞት ውርደት ሳይሆን ክብር ነው።

20ኛ ጥያቄ፡- ክርስቲያኖች በስደት ምክንያት ሊሞቱ የሚኖረን አመለካከት እንዴት ነው? ለ) ሰማዕትነት እግዚአብሔርን ማክበር እንጂ ውርደት አለመሆኑን ብንረዳ ኖሮ አመለካከታችን በእንዴት ዓይነት ሁኔታ ይለወጥ ነበር?

ኢየሱስ ለጴጥሮስ ሌላ ተጨማሪ ትእዛዝ ሰጠው። «ተከተለኝ» ነበር ያለው። እዚህ ላይ ኢየሱስ ከሦስት ዓመት በፊት ለጴጥሮስ የነገረውን ነው በድጋሚ የሚነግረው (ማቴ. 4:18-20)። አሁን ደግሞ ወደ ሰማይ ከማረጉ በፊት በቀሪው ዘመኑ በሙሉ እንዲከተለው ሊያዝዘው እንመለከታለን። በግሪክኛው ቃል መሠረት ይህ ትእዛዝ አንድ ጊዜ ብቻ ተደርጎ የሚያቆም ሳይሆን ሳያቋርጥ የሚደረግ ትእዛዝ ነው።

ጴጥሮስና ኢየሱስ በባሕሩ ዳርቻ እየሄዱ ነበር ይህን የሚነጋገሩት። ኢየሱስ ይወደው የነበረው ደቀ መዝሙር ደግሞ ጴጥሮስና ኢየሱስ ይናገሩት የነበረውን ሁሉ ሰምቷል። ጴጥሮስ ዘወር ብሎ ዮሐንስን አየው። አንድ ቀን ራሱ ለወንጌል እንደሚሞት በማወቅ በዮሐንስ ላይ ምን እንደሚደርስበት ኢየሱስን ጠየቀው። ጴጥሮስ በዮሐንስ ላይ ምን እንደሚደርስበት የጠየቀው ከቅንዓት የተነሣ እንደሆነ አናውቅም። ጴጥሮስ ይህን የጠየቀው ለወንጌል እንደሚሞት ስለተነገረው ክብር ስለተሰማውና ዮሐንስም በእርሱ ዓይነት አሟሟት ይሞት እንደሆነ ለማረጋገጥ ካለው ፍላጎት የተነሣ ነው በማለት አንዳንድ ሊቃውንት ያስባሉ። ይሁን እንጂ ኢየሱስ ራሱን ከዮሐንስ ጋር እንዲያወዳድር አልፈቀደለትም። ኢየሱስ ጌታ እንደ መሆኑ መጠን በተከታዮቹ ሁሉ ላይ ሥልጣን አለው። ጴጥሮስ በሰማዕትነት መሞት አለበት ማለት አይደለም። የእርሱ ድሮሻ እርሱን መከተል ብቻ እንደሆነ ነገረው። የዮሐንስ ሕይወት ለራሱ ለኢየሱስ መተው አለበት። እርሱ እስኪመለስ ድረስ እንዲኖር ቢፈልግ እንኳ ሊያኖረው እንደሚችል ለጴጥሮስ ነገረው።

ብዙ ጊዜ ክርስቲያን መሪዎች ራሳቸውን ከሌላው ጋር በማወዳደር ምቀሻነት ያድርባቸዋል። እንደ ሌሎች ሁሉ ታዋቂ ወይም ዝነኛ መሆን ያለብን ይመስለናል። ደመወዛችን እንደ ሌሎች ደመወዝ እንዲሆን እንፈልጋለን። ከእኛ ይልቅ ሌሎች ተወዳጅነትን ወይም ዝነኛነትን እንዳተረፉ ሰናይ ምቀሻነት ይይዘናል። እያንዳንዱ አገልጋይ የሚያገለግለው ግን እንደ እርሱ ፈቃድ መሆኑን ከዚህ ኢየሱስ ከተናገረው መገንዘብ አለብን። ኢየሱስ ጌታችን ነው። በማንኛውም ሕይወት የሚሆነውን የሚቆጣጠር ኢየሱስ ብቻ ነው። አንዳንዶቹ በስደት ሲያልፉ ሌሎች ደግሞ የተረጋጋ ሕይወት እንዲኖሩ ማድረግ የእርሱ ሥልጣን ነው። አንዱ አገልጋይ ዝነኛ ሲሆን ሌላው ደግሞ ያልታወቀ እንዲሆን የማድረግ መብት የእርሱ ነው። እንደኛው መሪ ጥሩ ደመወዝ ሲያገኝ ሌላው ደግሞ ዝቅተኛ ደመወዝ ሊያገኝ ይችላል። ይህ የሰው ምርጫ ሳይሆን የእግዚአብሔር ፈቃድ በመሆኑ ልንመቀኝ አይገባም፤ ዋናው ነገር ለተጠራንበት ጉዳይ ታማኝ መሆን ነው። ወደ ሰማይ ስንሄድ በታዋቂነታችን መጠን፣ በምናገኘው ደመወዝ መጠን፣ ሌላው ቀርቶ ወደ ጌታ ባመጣናቸው ሰዎች መጠን እንኳ አይደለም የሚከፈለን። በተሰጠን ስጦታ ታማኝ በሆንንበት ነው ሽልማታችንን የምንቀበለው።

21ኛ ጥያቄ፡- ሀ) አንደኛው መሪ በሌላው ላይ ምቀሻነት እንዲያድርበት ስለሚያደርጉ ሁኔታዎች ግለጽ። ለ) ለምንድን ነው የሚመቀኙት? ሐ) ይህ እውነት በሌሎች ላይ እንዳንመቀኝ የሚለውጠን እንዴት ነው?

ይህ ኢፕሮስና ኢየሱስ ያደረጉት ውይይት በጥንት ክርስቲያኖች ዘንድ በጣም የታወቀ ነበር። ይሁን እንጂ እንደሚገባ አልተረዱትም። ዮሐንስ ከመሞቱ በፊት ኢየሱስ እመጣለሁ እንዳለ ነበር የተረዱት። ኢየሱስ ግን እንደዚህ አላለም። ኢየሱስ «እኔ እስከመጣ ድረስ በሕይወት ቢኖር እንኳ ይህ የአንተ ጉዳይ አይደለም» በማለት ነበር ለኢፕሮስ የመለሰለት። ኢየሱስ ዳግም ከመምጣቱ በፊት ዮሐንስ ሞተዋል። ዮሐንስ ከሞተ 2,000 ዓመት ሊሆን ነው። ጌታ ግን አሁንም አልመጣም። ይህ ሁለት ዋና ዋና ትምህርቶች ያስተምረናል። በመጀመሪያ፣ መጽሐፍ ቅዱስን እንደሚገባ ለመረዳት ጥንቃቄ ማድረግ አለብን። በቀላሉ ልንሳሳት እንችላለን። የጥንት ክርስቲያኖችም «ብትወድስ» የሚለውን ቃል በመተርጎም ላይ ተሳሳቱ። እንዳንሳሳት መጽሐፍ ቅዱስን እንደሚገባ ማጥናት አለብን። ሁለተኛ፣ ኢየሱስ የሚመለስበትን ቀን በትክክል

እናውቃለን ከሚሉ ሰዎች መጠንቀቅ አለብን። በቤተ ክርስቲያን ውስጥ ብዙ ኢየሱስ የሚመለስበትን ቀን እናውቃለን የሚሉ ሰዎች ቢነሡም ሁሉም ግን ተሳስተዋል። ኢየሱስ ይመለሳል። ምናልባትም በቅርቡ ይሆናል። የሚመጣውም ሌባ በሌሊት እንደሚመጣ በድንገት ነው (ማቴ. 24:36-51ን ተመልከት)። ለእኛም ሆነ ለዓለም ሕዝብ በድንገት ነው የሚደርስብን። ዋናው ነገር እርሱ ሊመጣ ተኝተን እንዳያገኘን እያንዳንዱን ዕለት በጥንቃቄና በታማኝነት መኖር ነው።

22ኛ ሀ) ኢየሱስ ነገ እንደሚመጣ ብታውቅ ኖሮ በእንዴት ዓይነት ሁኔታ ሕይወትህ ይለወጥ ነበር? ለ) ኢየሱስ ባላሰብነው ጊዜ እንደሚመጣ ብንረዳ ኖሮ አኗኗራችን በእንዴት ዓይነት ሁኔታ የሚለወጥ ይመስልሃል?

ዮሐንስ መጽሐፉን የሚደመድመው ለጻፈው ነገር ሁሉ የዓይን ምስክርነቱ እውነተኛና የታመነ ነው በማለት ነው። በመጽሐፉ ላይ ያሰፈረው ከታሪኩ በጣም የተወሰነውን ክፍል ብቻ እንደሆነ ይገልጻል። ስለ ኢየሱስ ሕይወትና ሥራ ብዙ ሊጨምር የሚችለው ጉዳይ ነበረው። ኢየሱስ ያደረጋቸው ብዙ ተአምራት፣ የሰበካቸውም ስብከቶች ነበሩ። አራቱ ወንጌሎች በአንድ መጽሐፍ ቢቀመጡ እንኳ የኢየሱስን ሕይወት በሞላ መግለጽ አይችሉም። ኢየሱስ ያደረጋቸው ነገሮች በሙሉ ቢጻፉ ኖሮ ለተጻፉት መጻሕፍት ራሱ ዓለም እንኳ እንደማይበቃ ዮሐንስ ይናገራል። ይህንንም ያለው ስለ ጠቅላላው የኢየሱስ ሕይወት ማወቅ እንደማይቻል ለማስገንዘብ ነው። ይሁን እንጂ ኢየሱስ ከሌሎች የተለየና ለኃጢአታችንም ለመሞት ሥጋን ለብሶ የመጣ አምላክ ለመሆኑ ግን በቂ መረጃ ተሰጥቶአል። እምነታችንን በእርሱ ላይ ለማድረግ የሚያስችል በቂ እውቀት አለን። እርሱ እስኪመጣ ወይም ደግሞ እኛ ወደ እርሱ እስከንሄድ ድረስ ተከታዮቹ እንድንሆን፣ በታማኝነት እንድንኖር የሚያስችለን በቂ ገለጻ ተደርጎልናል።

ሦስተኛ እና አራተኛ ቀን፡- ክለሳ

ዮሐንስ ወንጌል ዋናው ዓላማ ሰዎች ኢየሱስ መሢሕ የእግዚአብሔር ልጅ መሆኑን እንዲያምኑ ማድረግ እንደሆነ ካለፈው ጥናታችን ተመልክተናል (ዮሐ. 20:31) ። ኢየሱስ የእግዚአብሔር ልጅ መሆኑንም ለማሳየት ዮሐንስ ግልጽ ማረጋገጫ ያቀርባል። ማስረጃዎቹንም በሦስት ቦታ በተመደቡ ሰባት ነገሮች አቅርቦአል። የመጀመሪያዎቹ፣ ኢየሱስ የእግዚአብሔር ልጅ መሆኑን

የመሰከሩ ሰባት ሰዎች ናቸው። ሁለተኛዎቹ፡ ኢየሱስ እግዚአብሔር መሆኑን የሚያረጋግጡ ሰባት ተአምራት ናቸው። ሦስተኛዎቹ፡ ኢየሱስ ልዩና እርሱ ራሱ አምላክ መሆኑን የሚመሰክሩ ሰባት ዋና ዋና ስብከቶች ናቸው።

23ኛ ጥያቄ፡- ከ1-20 ያሉትን ትምህርቶች ክልስ። ሀ) ኢየሱስ የእግዚአብሔር ልጅ መሆኑን የመሰከሩ ሰባቱን ሰዎች ዘርዝር። ለ) ኢየሱስ ያደረጋቸውን ሰባት ተአምራትና ስለ እርሱ ምን እንደሚያስተምሩ ዘርዝር። ሐ) ኢየሱስ ያሰማቸውን ሰባት ስብከቶችና የእያንዳንዱ ዐቢይ መልእክት ምን እንደሆነ ዘርዝር።

ሰዎች በአእምሮአቸው ብቻ ኢየሱስን እንዲያውቁ የኖሩት ሃላግ አልነበረም። ማመንንና አለማመንን በማነጻጸር ያቀርባል። አለማመን በተለያዩ መልክ ሊገለጽ ይችላል። በእግዚአብሔር ላይ በግልጽ ማመፅና የእግዚአብሔርን ነገር ለመቀበል እምቢተኛ መሆን ወይም ደግሞ በኢየሱስ አለማመን ማለት ሊሆን ይችላል። ለዚህ የአይሁድ ሃይማኖት መሪዎች ምሳሌ ናቸው። በሌላ በኩል ደግሞ አለማመን በራስ ወዳድነት ላይ በመመሥረት ከኢየሱስ ስለምናገኘው ጥቅም ብቻ እርሱን መከተል ማለት ሊሆን ይችላል። ይህ ኢየሱስን ለመከተል የነበራቸውን ጊዜያዊ ፈቃደኝነት ሥጋዊ ፍላጎታቸውን ባለሟሟላቱ ወይም ደግሞ እነርሱ የሚፈልጉት ዓይነት ንጉሥ ባለመሆኑ ወደ ጥላቻ ተለወጠ። ለጊዜው ያመኑበት ሰዎች ከሃይማኖት መሪዎቹ ጋር በማበር በኢየሱስ ላይ ተነሡበት። እምነታቸው እውነት እንዳልሆነም ተገለጠ። የአለማመን ውጤት ይከብዳል። ያለማመን ውጤቱ ከእግዚአብሔር ቁጣ በታች መኖር ነው። በመጨረሻም ዘላለማዊ ጥፋት ያመጣል።

24ኛ ጥያቄ፡- እነዚህ ሁለት ያለማመን ዓይነቶች በኢትዮጵያ እንዴት ነው የሚታዩት?

ማመን እንዲሁ በተለያዩ መልኩ ሊገለጽ ይችላል። የኢየሱስን ማንነትና የሞተበትንም ዓላማ በአእምሮአችን ልንረዳው ይገባል። እኩል እንደሆኑ በማመን በኢየሱስ ክርስቶስና በእግዚአብሔር አብ ማመን አለብን። ምንም እንኳን በአስቸጋሪ ሁኔታዎች ውስጥ እንድናልፍ ቢያደርገንም እውነተኛ እምነት ለእግዚአብሔር ፈቃድ እንድንታዘዝ ያደርገናል። የእውነተኛ እምነት መሠረቱ ለእግዚአብሔር አብና ለኢየሱስ ክርስቶስ ያለን ፍቅር ነው። የማመን ውጤት ከፍተኛ ነው። በዚህ ምድር የሰላምና የደስታ ሕይወት ከመኖር ባሻገር ለዘላለም ከእግዚአብሔር ጋር

እንደምንኖር ዋስትና ይኖረናል። መሠረቱም ከእግዚአብሔር አብና ከልጁ ከኢየሱስ ክርስቶስ ጋር ያለን ሕያው ኅብረት ነው።

25ኛ ጥያቄ፡- የዚህ ዓይነት እምነት በሕይወትህ የሚገለጸው እንዴት ነው?

16ኛ ጥያቄ፡- ሀ) የዮሐንስ ወንጌልን ስታጠና አንዳንድ የተግርካቸውን ነገሮች ዘርዝር። ለ) የተግርካቸውን እውነት ለቤተ ክርስቲያንህ ለግስተግር እንዴት ትጠቀምባቸዋልህ?

አምስተኛ ቀን፡- ለፈተናው ለመዘጋጀት ትምህርቶቹን ከልሰ። የቃል ጥቅሶቹንም ከልሰ። በመጨረሻው ፈተና ላይ ይመጣሉ።

የሳምንቱ ስብሰባ

1. የሳምንቱ አምልኮ ጊዜ
2. ጸሎት
3. ክለሳ
4. የግጥቃለያ ፈተና ውሰድ
5. ጸሎት።

የዮሐንስ ወንጌል ት.መ.ማ. የቤት ሥራ

በዚህ ትምህርት ዲፕሎማ ለማግኘት የሚፈልጉ ተማሪዎች ሁሉ የሚከተለውን የጽሑፍ ፈተና መውሰድ ይኖርባቸዋል። በ10 ገጽ የሉክ ወረቀቶች ወይም በ20 ገጽ የደብተር ወረቀቶች ቀጥለው ከቀረቡት ጥያቄዎች አንዱን ሙሉ ለሙሉ መመለስ ያሻል።

1. የዮሐንስ ወንጌል የተጻፈው «ኢየሱስ እርሱ ክርስቶስ የእግዚአብሔር ልጅ እንደ ሆነ ታምኑ ዘንድ፤ አምናችሁም በስሙ ሕይወት ይሆንላችሁ ዘንድ» ነው።

ሀ. የዮሐንስ ወንጌል ጸሐፊ ኢየሱስ የእግዚአብሔር ልጅ እንደሆነ የሚያሳየው እንዴት ነው? ሰባቱ ምልክቶችና «እኔ ነኝ» እያለ የተናገረባቸው ሰባቱ ዐረፍተ ነገሮች ኢየሱስ የእግዚአብሔር ልጅ እንደሆነ እንዴት እንደሚያረጋግጡ ማሳየት እንዳለብህ አትዘንጋ።

ለ. ዮሐንስ እምነትን በተለያዩ መንገዶች ይጠቀማል። በዮሐንስ ወንጌል ውስጥ የተገለጹትን የተለያዩ ዓይነት እምነቶች ካብራራህ በኋላ፤ ዮሐንስ መጽሐፉን በሚያነቡ ሰዎች ልብ መጽሐፉ የትኛውን ዓይነት እምነት እንዲያስገኝ እንደፈለገ ግለጽ።

ሐ. ኢየሱስ ማን እንደሆነና የዘላለምን ሕይወት የሚያስገኝ እምነት እንዴት እንደምናገኝ በትክክል ማወቅ የሚያስፈልገው ለምንድን ነው?

መ. በኢትዮጵያ ብዙ ክርስቲያኖች ስለ ኢየሱስ የተሳሳተ አስተሳሰብ ያላቸው በየትኞቹ አካባቢዎች ነው? ለምን? የዮሐንስ ወንጌል ስለ ኢየሱስ የበለጠ ግንዛቤ እንዲኖራቸው እንዴት ሊረዳቸው ይችላል?

2. ዮሐንስ 14-17 ኢየሱስ አልፎ ከመሰጠቱ በፊት ያቀረበውን ትምህርት ይገልጻል። በእነዚህ ምዕራፎች ላይ በመመሥረት የሚከተሉትን ጥያቄዎች መልስ።

ሀ. ኢየሱስ አንድ አማኝ ከዚህ ዓለም ጋር ስለሚኖረው ግንኙነት ምን አስተማረ?

ለ. ኢየሱስ አማኙ ከሌሎች አማኞች ጋር ስለሚያደርጋቸው ግንኙነቶች ምን አስተማረ?

ሐ. ኢየሱስ አማኙ ከመንፈስ ቅዱስ ጋር ስለሚያደርጋቸው ግንኙነቶች ምን አስተማረ?

መ. ኢየሱስ ስለ አማኙ የግል ሕይወት ምን አስተማረ?

ሠ. ኢየሱስ አማኙ ከአብ ጋር ስለሚኖረው ግንኙነት ምን አስተማረ?

ረ. በኢትዮጵያ የሚገኙ አብያተ ክርስቲያናት ምእመናቸው በእነዚህ ምዕራፎች ውስጥ በተገለጡ እውነቶች መሠረት ባለመኖራቸው በትግል ላይ የሚኖሩት እንዴት ነው? እነዚህን ምዕራፎች በተሻለ ሁኔታ መረዳቱ ችግሮቹን ሊፈታ የሚችለው እንዴት ነው?

4ኛ ካርታ

ታላቁ ባሕር

ቅርናህም

ቃና

የገሊላ ባሕር

ናዝሬት

ጎ ሊ ጎ

ሲካር

ሰ ማ ር ያ

ኢየሩሳሌም


ቤተ ረብ

ይ ሀ ዳ

ምድረ በዳ

የጨው ባሕር

መለኪያ



በኪሎሜትር

«... ሁን» በሚል ርእስ ታትመው በስርጭት ላይ የሚገኙ መጻሕፍት

1. ለጌታ የተገዛህ ሁን (የማቴዎስ ወንጌል)
2. ተግተህ አገልግል (የማርቆስ ወንጌል)
3. ርኅሩኅ ሁን (የሉቃስ ወንጌል 1-13)
4. የበረታህ ሁን (የሉቃስ ወንጌል 14-24)
5. ሕያው ሁን (የዮሐንስ ወንጌል ም. 1-12)
6. የተለወጣችሁ ሁኑ (የዮሐንስ ወንጌል 13-28)
7. በመንፈስ ቅዱስ ኃይል ተመላለስ (የሐዋ. ሥራ 1-12)
8. ደፍረህ መስከር (የሐዋርያት ሥራ 13-28)
9. ተስማማ (ሮሜ)
10. ጠቢብ ሁን (1ኛ ቆሮንቶስ)
11. ተጽናና (2ኛ ቆሮንቶስ)
12. አርነት መውጣት (ገላትያ)
13. ፍለጋ የሌለውን ባለጸግነት ውረስ (ኤፌሶን)
14. ደስተኛ ሁን (ፊልጵስዮስ)
15. ፍጹም ሁን (ቆላስይስ)
16. ለምጽአቱ ተዘጋጅ (1ኛና 2ኛ ተስሎንቄ)
17. ታማኝ ሁን (1ኛና 2ኛ ጢሞቴዎስ፣ ቲቶና ፊልሞና)
18. በማየት ሳይሆን በእምነት ተመላለስ (ዕብራውያን)
19. ተስፋ አድርግ (1ኛ ጴጥሮስ)
20. ንቃ (2ኛ ጴጥሮስ፣ 2ኛና 3ኛ ዮሐንስ፣ ይሁዳ)
21. እውነተኛ ሁን (1ኛ ዮሐንስ)
22. በብስለት ማደግ (የያዕቆብ መልእክት)
23. ድል አድራጊ ሁን (የዮሐንስ ራእይ)